

**চেম্পিয়নছ ট্ৰফীত
পাকিস্তানৰ আৰু বিপদ**



বিতং বাতৰি ১৬ নং পৃষ্ঠাত

www.newsnextone.com




সংবাদ

Sacr to Donate
NEWSNEXTONE.COM



TUESDAY, FEBRUARY 25, 2025 ■ মঙলবাৰ, ১২ ফাগুন, ১৯৪৬ শকাব্দ ■ www.newsnextone.comৰ অনলাইন দৈনিক ■ দ্বিতীয় বছৰ, সংখ্যা ৬০ Guwahati, Assam || মূল্যঃ এটকা



সৰুসজাইত ৮০০০ ঝুমুৰ শিল্পীয়ে প্ৰধানমন্ত্ৰীৰ সন্মুখত নৃত্য কৰি গঢ়িলে অভিলেখ, আনখন ফটোত টিংখঙত দৰমহা নোপোৱা চাহ শ্ৰমিকৰ চৰকাৰক প্ৰশ্ন

**প্ৰধানমন্ত্ৰীয়ে ক'লে
'চাইৱালাই'হে
জানে ভাল চাহৰ
সোৱাদ কেনে!**



ই-সংবাদ, ২৪ ফেব্ৰুৱাৰীঃ
আজি সৰুসজাইৰ পৰা
জগতসভালৈ **২ পৃষ্ঠাত**

মাদলৰ ছেৰে ছেৰে মিনি, চামেলীহঁতৰ নৃত্যৰে মুখৰিত সৰুসজাই

অভিলেখ গঢ়িলে ঝুমুৰে

ই-সংবাদ, ২৪ ফেব্ৰুৱাৰীঃ সন্ধিয়া
তেতিয়া প্ৰায় ৭ বাজি পাৰ হৈ গৈছে।
অসমৰ ২০০ বছৰীয়া চাহৰ
ঐতিহ্যক সমগ্ৰ **শেষাংশ ৪ পৃষ্ঠাত**



জাৰ্মানীত হঠাৎ উগ্ৰ সোঁপন্থী নাজী সমৰ্থকৰ উত্থান

বাৰ্লিন, ২৪ ফেব্ৰুৱাৰীঃ জাৰ্মানীৰ
ৰাজনৈতিক ক্ষেত্ৰত সূচনা হ'বলৈ ওলাইছে
এক নতুন অধ্যায়। দেওবাৰৰ ঘোষিত
হোৱা দেশখনৰ সাধাৰণ **শেষাংশ ৪ পৃষ্ঠাত**

আহিব আস্থানি-আদানি

**আজিৰে পৰা
এডভাণ্টেজ আছাম
২.০ শুভাৰম্ভ**

ই-সংবাদ, ২৪ ফেব্ৰুৱাৰীঃ প্ৰধানমন্ত্ৰী
নৰেন্দ্ৰ মোদী, ভাৰত চৰকাৰৰ বিত্তমন্ত্ৰী
নিৰ্মলা সীতাৰমণসহ ১০ গৰাকী কেন্দ্ৰীয়
মন্ত্ৰী, ৬১ ৰাষ্ট্ৰদূতৰ বিশেষ **৪ পৃষ্ঠাত চাওক**

ৰাইজৰ দলৰ সংবাদমেল

**অৰুণাচলী সুৰা
কেলেংকাৰীত জড়িত
বিধায়ক বিশ্বজিৎ!**

ই-সংবাদ, ২৪ ফেব্ৰুৱাৰীঃ আজি ৰাইজৰ
দলে গুৱাহাটীত এখন সংবাদমেল সন্মোদন
কৰি ভাস্কো ডি শইকীয়াই এখন সংবাদমেল
সন্মোদন কৰি সৰুপথাৰৰ **৫ পৃষ্ঠাত চাওক**

**ঝাৰখণ্ডৰ নহয়,
ঝুমুৰ অসমৰ সৃষ্টি!
ভাষণত চিএম**

ই-সংবাদ, ২৪ ফেব্ৰুৱাৰীঃ
চৰাইদেউ মৈদামক ইউনেস্ক'ৰ
স্বীকৃতি, অসমীয়া **৩ পৃষ্ঠাত**

**আজমলে
বিচাৰিলে ক্ষমা**

ই-সংবাদ, ২৪ ফেব্ৰুৱাৰীঃ
অসমৰ মানুহৰ উগ্ৰমূৰ্তি দেখি
অৱশেষত নেগুৰ **৪ পৃষ্ঠাত**

**'পাশাখেলৰ
গুটি সজোৱা হ'ল
কিয়' বুলি প্ৰশ্ন
গীতাত্ৰী তামুলীৰ**

ই-সংবাদ, গুৱাহাটী, ২৪
ফেব্ৰুৱাৰীঃ বিধানসভাত
মুখ্যমন্ত্ৰী হিমন্ত বিশ্ব **৫ পৃষ্ঠাত**

ঝুমুৰেৰে সৰুসজাই মুখৰিত হোৱাৰ সময়তেই দৰমহা নাপাই চাহ শ্ৰমিকৰ উত্তাল প্ৰতিবাদ



ই-সংবাদ, গুৱাহাটী, ২৪ ফেব্ৰুৱাৰীঃ তিনিমাহ
ধৰি দৰমহা পোৱা নাই, পেটৰ ভোকত ঝুমুৰৰ
আনন্দ কেনেকৈ উপভোগ কৰিম? - এই কথা
কোনো ৰাজনৈতিক দলৰ নেতা **৩ পৃষ্ঠাত চাওক**

আইন-শৃংখলা নিয়ন্ত্ৰণত হিমন্ত চৰকাৰ ব্যৰ্থ বুলি দাবী

দিল্লীত এক হ'ল গৌৰৱ, ভূপেন, ৰকি, প্ৰদ্যুৎ, দেৱব্ৰত

নতুন দিল্লী, ২৪ ফেব্ৰুৱাৰীঃ সৰুসজাইৰ
ঝুমুইৰ বিনন্দিনী আৰু এডভাণ্টেজ আছাম
২.০ৰ দুদিনীয়া বিশেষ **শেষাংশ ৪ পৃষ্ঠাত**



'সত্যক সত্য বুলি ক'ব পৰাটোৱেই সাংবাদিকতা'

ই-সংবাদ, গুৱাহাটী, ২৪ ফেব্ৰুৱাৰীঃ
জীৱিত অৱস্থাত থকা হ'লে সাহসী
সাংবাদিক, মানৱ অধিকাৰ কৰ্মী পৰাগ
কুমাৰ দাসৰ বয়স আজি ৬৪ বছৰ



পৰাগ কুমাৰ
দাস স্মাৰক বক্তৃতাত
অৰূপ বৰবৰাৰ
তাৎপৰ্যপূৰ্ণ মন্তব্য

হ'লহেতেন। সাহসেৰে সত্যৰ সন্ধান
কৰা সাংবাদিক পৰাগ কুমাৰ দাসক
অসমীয়া প্ৰতিদিন কাকতৰ কাৰ্যবাহী
সম্পাদক হিচাপে **৩ পৃষ্ঠাত চাওক**

■ প্রথম পৃষ্ঠাৰ পৰা...

দিল্লীত এক হ'ল গৌৰৱ, ভূপেন, ৰকি

সম্মিলন ২০২৫ৰ পূৰ্বে কংগ্ৰেছে সংবাদমেল অনুষ্ঠিত কৰি অসম চৰকাৰৰ বিৰুদ্ধে একাধিক বিস্ফোৰক অভিযোগ উত্থাপন কৰে। দুৰ্নীতি, ভূমি বেদখল, উগ্রপন্থীৰ সৈতে গোপন বুজাবুজিকে ধৰি একাধিক বিষয়ত হিমন্ত বিশ্ব শৰ্মা চৰকাৰক তীব্ৰ সমালোচনা কৰে বিৰোধী দলটোৱে। দিল্লীত সংবাদমেল সম্বোধন কৰি দেশ তথা ৰাজ্যৰ বিৰোধী দলটোৱে মণিপুৰত ৰাষ্ট্ৰপতিৰ শাসন জাপি দিয়াৰ পাছত অসমৰ "জংগলৰাজ"ৰ বিৰুদ্ধে মোদীয়ে কিবা ব্যৱস্থা ল'ব নেকি বুলিও প্ৰশ্ন উত্থাপন কৰে। উল্লেখ্য যে, বিজেপিয়ে অসমক বিনিয়োগ অনুকূল ৰাজ্য হিচাপে চিত্ৰিত কৰিবলৈ চেষ্টা চলাই থকাৰ লগতে ৰাষ্ট্ৰীয় আৰু আন্তঃৰাষ্ট্ৰীয় ব্যৱসায়ীসকলক আকৰ্ষণ কৰিবলৈ চেষ্টা কৰি থকাৰ সময়তে অভিযোগৰ জোৰাৰ তুলিছে কংগ্ৰেছে। কংগ্ৰেছৰ সাংসদ গৌৰৱ গগৈয়ে মুখ্যমন্ত্ৰী হিমন্ত বিশ্ব শৰ্মাৰ পৰিয়ালৰ বিৰুদ্ধে বৃহৎ অভিযোগ উত্থাপন কৰে। তেওঁ এই প্ৰশ্ন উত্থাপন কৰে যে শৰ্মাৰ পত্নীৰ মালিকানাধীন 'বাণী গ্ৰীণ ৰিজ'ৰ্ট' সংৰক্ষিত হাতী কৰিডৰত নিৰ্মাণ কৰা হৈছে। তেওঁ প্ৰশ্ন কৰে, "হিমন্ত বিশ্ব শৰ্মাৰ পত্নীয়ে হাতী কৰিড'ৰত বাণী গ্ৰীণ ৰিজ'ৰ্ট চলাই আছে; ইয়াৰ বাবে অনুমতি লৈছেনে? যদি নাই, তেন্তে এই ক্ষেত্ৰত মোদীয়ে কিবা ব্যৱস্থা ল'বনে?" গগৈয়ে লগতে কয়, "প্ৰধানমন্ত্ৰী মোদীয়ে কয়- না খাউংগা, না খানে দুংগা, কিন্তু অসমত মুখ্যমন্ত্ৰীৰ পৰিয়ালে প্ৰতিখন জিলাতে মাটি দখল কৰিছে।" তেওঁ আৰু অভিযোগ কৰে যে হিমন্ত বিশ্ব শৰ্মা আৰু বিজেপি নেতা ৰাম মাধৱে মণিপুৰ উগ্রপন্থীৰ সহযোগত নিজৰ ৰাজনৈতিক আৰু ব্যৱসায়িক স্বার্থ পূৰণৰ চেষ্টা চলাইছে। যোৰহাটৰ সাংসদগৰাকীয়ে কয় যে মুখ্যমন্ত্ৰী আৰু ৰাম মাধৱৰ বিৰুদ্ধে এই অভিযোগ সত্য বুলি প্ৰমাণিত হ'লে বিশেষকৈ মণিপুৰৰ উত্তেজনাপূৰ্ণ পৰিস্থিতি আৰু নিৰাপত্তাজনিত সমস্যাৰ পৰিপ্ৰেক্ষিতত ইয়াৰ গুৰুতৰ পৰিণতি হ'ব পাৰে। ইফালে, সংবাদমেলত কংগ্ৰেছৰ অসম প্ৰভাৰী জিতেন্দ্ৰ সিঙে হিমন্ত বিশ্ব শৰ্মাৰ বিৰুদ্ধে ৰাজনৈতিক

ক্ষমতাৰ অপব্যৱহাৰ কৰি বিশাল ধন-সম্পত্তি গোটেৱাৰ অভিযোগ উত্থাপন কৰি হিমন্তক "ৰাজনৈতিক নেতাৰ পৰা ব্যৱসায়িক মোগল"লৈ সলনি হোৱাৰ অভিযোগ উত্থাপন কৰে। তেওঁ কয়, "অসমৰ মুখ্যমন্ত্ৰীগৰাকীৰ মাজুলী, কামৰূপ, গুৱাহাটী, নগাঁও, গোলাঘাটত চাহ বাগিচা, নিউজ পৰ্টেল, আন্তঃৰাষ্ট্ৰীয় বিদ্যালয়, মেকড'নাল্ডছৰ বিপনী আৰু বিপুল পৰিমাণৰ মাটি আছে। ইমান ধন-সম্পত্তি কেনেকৈ অৰ্জন কৰিলে? নৰেন্দ্ৰ মোদীয়ে হিমন্ত বিশ্ব শৰ্মাক ইমান যাদুকৰী লাঠি দিলেনে যে তেওঁ ৰাতিটোৰ ভিতৰতে ব্যৱসায়িক মোগল হৈ পৰিল?" সিঙে আৰু প্ৰশ্ন উত্থাপন কৰে যে সততে বিৰোধী নেতাক লক্ষ্য কৰি লোৱা ইডি আৰু চিবিআইৰ দৰে তদন্তকাৰী সংস্থাই বিজেপিৰ ভিতৰত এই অনিয়মৰ তদন্ত কৰিব পাৰিবনে নাই। সংবাদমেলত কংগ্ৰেছে লগতে অভিযোগ কৰে যে বিজেপিয়ে অসমৰ চাহ বাগিচা উদ্যোগক ধ্বংস কৰাৰ চেষ্টা চলাইছে, যিটো কেৱল ৰাজ্যৰ অৰ্থনীতিৰ মেৰুদণ্ডই নহয়, সাংস্কৃতিক পৰিচয়ও। দলটোৰ অভিযোগ যে চাহ বাগিচাৰ মালিকসকলে নিজৰ বাগিচা বিক্ৰী কৰিবলৈ বাধ্য হোৱাৰ ফলত অসমৰ চাহ উদ্যোগ কেইজনমান ৰাজনৈতিক প্ৰভাৱশালী ব্যক্তিৰ হাতত কেন্দ্ৰীভূত হৈ পৰিছে। কংগ্ৰেছৰ দাবী, "অসমৰ চাহ বাগিচাৰ মালিকক ভাবুকি দিয়া হৈছে, বাগিচা বিক্ৰী কৰিবলৈ বাধ্য কৰোৱা হৈছে। ডাঙৰ ডাঙৰ কোম্পানীয়ে অসম এৰি গৈছে, আৰু মুখ্যমন্ত্ৰীৰ সহযোগীসকলে এতিয়া চাহ বাগিচাসমূহ নিজৰ দখললৈ লৈছে।" আনহাতে বিৰোধী দলটোৱে প্ৰধানমন্ত্ৰী মোদীক ২০১৪ চনৰ নিৰ্বাচনী প্ৰতিশ্ৰুতিৰ কথা মনত পেলাই দি কয় যে তেওঁ অসমৰ ১১ লাখ চাহ শ্ৰমিকৰ দৈনিক মজুৰি ৩৫১ টকালৈ বৃদ্ধি কৰাৰ প্ৰতিশ্ৰুতি দিছিল। কিন্তু বৰ্তমান মজুৰি ২২০ৰ পৰা ২৫০ টকীয়াৰ ভিতৰত লাভ কৰি আছে এই চাহ শ্ৰমিকসকলে। কংগ্ৰেছে প্ৰশ্ন কৰে, "মোদীয়ে নিজৰ কথা পালন কৰাত কিয় ব্যৰ্থ হ'ল?" নতুন দিল্লীৰ এই সংবাদমেলত উপস্থিত থাকে অসম প্ৰদেশ কংগ্ৰেছৰ সভাপতি ভূপেন

বৰাও। তেওঁ অভিযোগ কৰে যে হিমন্ত শৰ্মা চৰকাৰে আইন-শৃংখলাৰ অৱনতি ঘটাইছে। বৰাই কয়, "কংগ্ৰেছৰ সাংসদ ৰকিবুল হুছেইনক দিনৰ পোহৰত আক্ৰমণ কৰা হৈছিল যদিও এতিয়ালৈকে কাকো গ্ৰেপ্তাৰ কৰা হোৱা নাই। ইয়াৰ পৰা আইন প্ৰয়োগকাৰী সংস্থাসমূহৰ নিষ্ক্ৰিয়তা প্ৰকাশ পাইছে।" বৰাই আৰু দাবী কৰে যে, "যোৱা তিনি বছৰত অসমত ১৬০০ চৰকাৰী বিদ্যালয় বন্ধ হৈ গৈছে, কিন্তু সুৰাৰ দোকানৰ সংখ্যা বৃদ্ধি পাইছে। অসমত এতিয়া দেশৰ ভিতৰতে সৰ্বাধিক সুৰাৰ দোকান আছে।" ইফালে হিমন্ত শৰ্মা চৰকাৰে প্ৰতিমাহে ২০০০ কোটি টকাৰ ঋণ লৈ আছে বুলি দাবী কৰি এই ধন ক'ত ব্যৱহাৰ কৰা হৈছে বুলিও প্ৰশ্ন কৰে কংগ্ৰেছ নেতৃত্বই। হিমন্ত বিশ্ব শৰ্মা চৰকাৰে লোৱা ঋণৰ ধন জনকল্যাণৰ বিপৰীতে ব্যক্তিগত বিলাসীতাতৰ বাবেহে ব্যয় কৰা হৈছে বুলিও বিস্ফোৰক অভিযোগ কৰে। ৰাজ্যৰ প্ৰধান বিৰোধী দলটোৱে লগতে কয় যে বিজেপিয়ে অবৈধ খননৰ অনুমতি দিছে। কংগ্ৰেছৰ দাবী, "যদিও সমগ্ৰ ভাৰতবৰ্ষত ৰেট হোল মাইনিং নিষিদ্ধ কৰা হৈছে, অসমত অবাধে চলি আছে। অসমত এই অবৈধ খনন অভিযান কোনে চলাই আছে? ইয়াৰ লগত মুখ্যমন্ত্ৰীৰ সহায়ক জড়িত নেকি? ইয়াৰ পৰা তেওঁৰ কেবিনেট মন্ত্ৰীসকল লাভৱান হৈছে নেকি?" অন্যহাতে, কংগ্ৰেছ নেতাসকলে স্পষ্ট কৰি দিয়ে যে বিজেপিৰ আৰক্ষীৰ ভয়-ভাবুকিয়ে তেওঁলোকৰ মুখ বন্ধ কৰিব নোৱাৰে। ২০২৬ চনৰ বিধানসভা নিৰ্বাচনলৈকে চৰকাৰৰ বিৰুদ্ধে প্ৰশ্ন উত্থাপন কৰি যাব বুলি মন্তব্য কৰে নেতৃত্বই। কংগ্ৰেছে বিজেপিক সকাইনি দি সংবাদমেলত কয়, "তেওঁলোকে ভাবে যে তেওঁলোকে আমাক ভয় খুৱাই মুখ বন্ধ কৰিব পাৰিব, কিন্তু সেয়া তেওঁলোকৰ ভুল। আমি প্ৰতিদিনে প্ৰশ্ন উত্থাপন কৰিম। ২৬ৰ নিৰ্বাচনৰ পিছতহে তেওঁলোকে বিচৰা শাস্তি পাব, কিয়নো তেতিয়া তেওঁলোক বিৰোধীৰ আসনত বহিব।" এনেদৰে আজি সংবাদমেলত অসমৰ হিমন্ত বিশ্ব শৰ্মা চৰকাৰৰ বিৰুদ্ধে সৰৰ হৈ পৰে কংগ্ৰেছ নেতৃত্ব।

■ প্রথম পৃষ্ঠাৰ পৰা...

‘চাইৱালাই’হে জানে ভাল চাহৰ সোৱাদ

যাত্ৰা কৰিলে ঝুমুৰে। প্ৰায় ৯ হাজাৰ যুৱক-যুৱতীৰ নৃত্যৰ ছন্দ আৰু মাদলৰ শব্দৰে আজি ৰজনজনাই উঠিল সৰুসজাই। বিশ্ব অভিলেখৰ বাবে অনুষ্ঠিত কৰা এই বিশাল আয়োজনত আজি মুখ্য অতিথিকৰূপে উপস্থিত থাকি অসমীয়াতে চাহ শ্ৰমিকসকলক আন্তৰিক শুভেচ্ছা জ্ঞাপন কৰে প্ৰধানমন্ত্ৰী নৰেন্দ্ৰ মোদীয়ে। মুকলি ৰথৰ উঠি সৰুসজাই পৰিদৰ্শন কৰাৰ পিছত মঞ্চৰ পৰা প্ৰদান কৰা ভাষণত চাহৰ প্ৰতি নিজৰ সম্পৰ্ক দোহাৰিলে প্ৰধানমন্ত্ৰীয়ে। ৰাজ্যখনৰ দৃষ্টিভঙ্গী প্ৰাকৃতিক সৌন্দৰ্য্যক প্ৰশংসা কৰি তেওঁ কয় যে চাহ বাগিচা তেওঁৰ ভ্ৰমণৰ এক বিশেষ আকৰ্ষণ আছিল। তেওঁৰ মতে চাহৰ প্ৰকৃত মূল্য চাহ শ্ৰমিকসকলেহে বুজি পায়। নিজকে 'চাইৱালা' বুলি মনত পেলাই দি প্ৰধানমন্ত্ৰীয়ে লগতে কয় যে এগৰাকী

চাইৱালাইহে জানে চাহৰ আচল সোৱাদ আৰু ৰং। ইফালে প্ৰধানমন্ত্ৰীয়ে কয় যে ২০২৩ চনৰ ইতিহাস ৰচনা কৰা বিহু উৎসৱৰ পিছত এইবাৰো ৰাজ্যত এক অনন্য উদযাপনৰ আশা কৰা হৈছে। মুখ্যমন্ত্ৰী হিমন্ত বিশ্ব শৰ্মাৰ নেতৃত্বক প্ৰশংসা কৰি মোদীয়ে কয় যে তেওঁৰ প্ৰশাসনিক দক্ষতাত অসমৰ অগ্ৰগতি স্পষ্ট হৈ পৰিছে। অসমত সাংস্কৃতিক স্বীকৃতি সন্দৰ্ভত প্ৰধানমন্ত্ৰীয়ে উল্লেখ কৰে যে এতিয়ালৈকে উত্তৰ-পূব ভাৰতৰ সংস্কৃতিক প্ৰাপ্য সন্মান দিয়া হোৱা নাছিল। অৱশ্যে বৰ্তমানৰ কেন্দ্ৰীয় চৰকাৰে সেই শূন্যতা পূৰণ কৰিছে। চৰকাৰী স্বীকৃতিৰ জৰিয়তে অসমীয়া ভাষাক মৰ্যাদা দিয়াৰ বিপৰীতে চৰাইদেউ মৈদামক ইউনেস্ক'ৰ বিশ্ব ঐতিহ্য তালিকাত অন্তৰ্ভুক্ত কৰা হৈছে। একে সময়তে ভাষণত লাচিত বৰফুকনৰ বীৰত্বৰ কথাও স্মৰণ

কৰে প্ৰধানমন্ত্ৰীয়ে। অসমৰ জনজাতীয় নেতাসকলৰ স্মৃতিত এটা বিশেষ জনজাতীয় সংগ্ৰহালয় নিৰ্মাণৰ পৰিকল্পনা চৰকাৰে গ্ৰহণ কৰিছে বুলিও তেওঁ কয়। তেওঁ মহিলা চাহ বাগিচাৰ শ্ৰমিকৰ বাবে আৰ্থিক সাহায্যৰ পৰা আৰম্ভ কৰি আয়ুৰ্হান মন্দিৰ নিৰ্মাণলৈকে কেইবাখনো চৰকাৰী আঁচনিৰ কথাও উল্লেখ কৰে। এই সকলোবোৰ পদক্ষেপ সফল হ'লে অসমৰ সামগ্ৰিক উন্নয়ন সুনিশ্চিত হ'ব বুলি দাবী কৰে প্ৰধানমন্ত্ৰীয়ে। মোদীয়ে তেওঁৰ ভাষণত কয়, "আজি সমগ্ৰ ভাৰতবৰ্ষ আনন্দিত হৈছে কাৰণ আমি ৯ লাখ গৰ্ভৱতী মহিলাক ১৫,০০০ টকাকৈ আৰ্থিক সাহায্য আগবঢ়াইছো। আপোনালোকক আন্তৰিক শুভেচ্ছা জনাইছোঁ আৰু শীঘ্ৰে পুনৰ লগ পাম।" এই ভাষণৰ পিছতে ঝুমুৰ নৃত্য উদ্বোধন কৰে প্ৰধানমন্ত্ৰীয়ে।

■ প্রথম পৃষ্ঠাৰ পৰা...

সত্যক সত্য বুলি ক'ব পৰাটোৱেই

কৰ্মৰত হৈ থকা সময়তে ৰাজনৈতিকভাৱে যড়যন্ত্ৰ কৰি হত্যা কৰা হৈছিল। পৰাগ কুমাৰ দাসৰ জন্মদিনটোৰ লগত সংগতি ৰাখি পৰাগ কুমাৰ দাস মেম'ৰিয়েল ট্ৰাষ্টে আজি গুৱাহাটীৰ কটন বিশ্ববিদ্যালয়ৰ ছুডমাৰ্ছন হল প্ৰেক্ষাগৃহত পৰাগ কুমাৰ দাস স্মাৰক বক্তৃতা আয়োজন কৰে। সভাখনৰ আঁত ধৰে ট্ৰাষ্টৰ সম্পাদক ময়ূৰ কুমাৰ বৰাই। বিশিষ্ট আইনবিদ অৰূপ কুমাৰ বৰবৰাই স্মাৰক বক্তৃতা প্ৰদান কৰি ৰাজ্যখনত শেহতীয়াভাৱে যি ভয়ানক মানৱ অধিকাৰ উলংঘনৰ ঘটনা ঘটিছে সেই বিষয়ে বিস্তৃতভাৱে ব্যাখ্যা আগবঢ়ায়। বক্তৃতানুষ্ঠানটোত সভাপতিত্ব কৰে বিশিষ্ট শিক্ষাবিদ অপূৰ্ব কুমাৰ বৰবৰাই। ৬০ আমৰজ্যোতি চৌধুৰী, পদ্মশ্ৰী অজয় দত্ত, অধ্যাপক অশ্বিনী শৰ্মা প্ৰমুখ্যে কেবাজনো বিশিষ্ট লোকে স্মাৰক বক্তৃতাৰ আঁত ধৰি নতুন প্ৰজন্মক উদ্দেশ্য কৰি দুৰ্নীতি আৰু অন্যায়াৰ বিৰুদ্ধে একত্ৰিত হ'বলৈ আহ্বান জনায়। নিজৰ স্মাৰক বক্তৃতাত আইনজ্ঞ অৰূপ কুমাৰ বৰবৰাই কয়,

"সত্যক সত্য বুলি ক'ব পৰাটোৱেই সাংবাদিকতা। বালিত মূৰ গুজি থকাবোৰক সাংবাদিক বুলি নকয়, এইয়াৰ কথাকে বিশ্বাস কৰি কাম কৰিছিল পৰাগ কুমাৰ দাসে।" 'মানৱাধিকাৰ আৰু আইনৰ শাসনৰ পৰিৱৰ্তিত ৰূপৰেখা' বিষয়ত বক্তৃতা প্ৰদান কৰি তেওঁ আৰু কয়, "মধ্যযুগীয় জগতখনত মানৱ অধিকাৰক কোনো আনুষ্ঠানিক ধাৰণা নাছিল। বহুতো ৰজা আৰু সশ্ৰীতে স্বেচ্ছাচাৰীভাৱে বিশ্বৰ বিভিন্ন অঞ্চলত শাসন কৰিছিল। সংশ্লিষ্ট জনসাধাৰণক শক্তিশালী শাসকসকলৰ দ্বাৰা বশ কৰাটো কাৰ্যতঃ সকলোতে ব্যাপক আছিল। এই কথা জনসাধাৰণে বেছিভাগেই সন্মতি দিছিল। যিকোনো ধৰণৰ বশৱৰ্তী হোৱাৰ বিৰুদ্ধে প্ৰতিবাদ কৰা যিকোনো ব্যক্তিক মূলতঃ বিশ্বাসঘাতক বুলি ধৰা হৈছিল আৰু হয় কাৰাগাৰত ভৰাইছিল নহয় শাসকসকলে হত্যা কৰিছিল। দ্বিতীয় বিশ্বযুদ্ধৰ পিছত হে সমগ্ৰ বিশ্ব আৰু জাতি-জনগোষ্ঠীতে 'মানৱ অধিকাৰ'

আইনখন প্ৰযোজ্য হৈছিল।" তেওঁ কয়, "আইন নামানিলে সমাজত অৰাজকতাই বিৰাজ কৰে। ভাৰত বৃহৎ গণতন্ত্ৰ বুলি মই বিশ্বাস নকৰো। কেৱল সংখ্যাগত দিশৰ পৰাই হ'লেই নহ'ব, গুণগত দিশতো হ'ব লাগিব।" ইয়াৰ মাজতে তেওঁ মণিপুৰৰ লগতে ইডি, চিবিআইৰ প্ৰসংগও উল্লেখ কৰে। লগতে কয় যে, অসমতো বৰ্তমান অৰাজকতাই বিৰাজ কৰিছে। অসমখন ঘাতকৰ ৰাজ্যত পৰিণত হৈছে। আলফাৰ নামত গোচৰ ৰুজু কৰি গ্ৰেপ্তাৰ কৰা ১ শতাংশকো অপৰাধী প্ৰমাণ কৰিব নোৱাৰিলে। ফেক এনকাউন্টাৰ, বুলডজাৰ প্ৰসংগও উল্লেখ কৰে অৰূপ বৰবৰাই। আজি বস্তি প্ৰজ্বলনেৰে আৰম্ভ হোৱা বক্তৃতা অনুষ্ঠানৰ আঁতধৰে ট্ৰাষ্টৰ সম্পাদক ময়ূৰ বৰাই। উক্ত অনুষ্ঠানটোত ট্ৰাষ্টৰ সভাপতি ৬০ অপূৰ্ব কুমাৰ বৰবৰা, বিশিষ্ট শিক্ষাবিদ তথা অধ্যাপক ৬০ অমৰজ্যোতি চৌধুৰী, শিল্পী পুলক বেনাৰ্জী, মনীষা হাজৰিকাকে ধৰি বহু বিশিষ্ট ব্যক্তি উপস্থিত থাকে।

■ প্রথম পৃষ্ঠাৰ পৰা...

ঝুমুৰেৰে সৰুসজাই মুখৰিত হোৱাৰ

বা সংগঠনৰ নেতাই কোৱা নাই। এনেদৰে লিখা এখন বেনাৰ হাতত লৈ একাংশ মহিলাই আজি প্ৰাপ্য দাবী কৰি প্ৰতিবাদ সাব্যস্ত কৰে। তিনিমাহ ধৰি দৰমহা নোপোৱা চাহ শ্ৰমিকে আজি এনেদৰে শ্ল'গান লিখি প্ৰতিবাদ সাব্যস্ত কৰে। ঝুমুৰেৰ বিনন্দিনী নামৰ ৰাজ্য চৰকাৰে আয়োজন কৰা বৃহৎ ঝুমুৰ নৃত্যৰ প্ৰচাৰৰ বাবে চৰকাৰে লগোৱা বৃহৎ হৰ্ডিঙৰ তলত তিনিমাহ ধৰি দৰমহা নোপোৱা শ্ৰমিকে প্ৰতিবাদ সাব্যস্ত কৰে। যিটো সাংস্কৃতিক মন্ত্ৰালয়ৰ অধীনত এই ঝুমুৰ নৃত্য অনুষ্ঠিত হৈছে সেই বিভাগটো হৈছে সাংস্কৃতিক বিভাগ। সাংস্কৃতিক মন্ত্ৰী হৈছে বিমল বৰা। বিমল বৰা আজি সৰুসজাই ষ্টেডিয়ামত ব্যস্ত থকাৰ সময়তে তেওঁৰ টিংখাং সমষ্টিত চাহ শ্ৰমিকে প্ৰতিবাদ সাব্যস্ত কৰে। মহিলা প্ৰতিবাদকাৰীসকলে সেই সময়ত প্ৰতিবাদ কৰি আছিল যিটো সময়ত সৰুসজাই ষ্টেডিয়ামত বিশ্ব ৰেকৰ্ডৰ বাবে ঝুমুৰ নৃত্যৰ বাবে সাজু হৈ আছিল। ৰাজ্যৰ বিভিন্ন প্ৰান্তৰ ৮০০ খন চাহ বাগিচাৰ পৰা অহা প্ৰায় ৯ হাজাৰ শিল্পীয়ে প্ৰধানমন্ত্ৰী নৱেন্দ্ৰ মোদীৰ সন্মুখত একেলগে নৃত্য কৰি অভিলেখ গঢ়িবলৈ শেষ প্ৰস্তুতিৰ বাবে সাজু হৈ থকাৰ সময়তে তিনিমাহ ধৰি দৰমহা

নোপোৱা শতাধিক মহিলা চাহ শ্ৰমিকে প্ৰতিবাদ সাব্যস্ত কৰে। পেটৰ ভোকত ঝুমুৰৰ আনন্দ কেনেকৈ উপভোগ কৰিম বুলি ক্ষোভ উজাৰি মহিলা শ্ৰমিকসকলে ডিব্ৰুগড় জিলাৰ টিংখাঙত প্ৰতিবাদ সাব্যস্ত কৰে। চাহ বাগিচা আৰু উদ্যোগৰ মুখ্য চালিকা শক্তি শ্ৰমিকসকলক উপযুক্ত আৰু সময়মতে দৰমহা নিদিয়াৰ অভিযোগ উত্থাপন কৰি আজি মহিলা শ্ৰমিকসকলে প্ৰতিবাদ জনায়। টিংখাঙৰ লাক্ৰিণাম চাহ বাগিচাৰ শ্ৰমিকে অনাদায় তিনিমাহৰ দৰমহা মুকলি কৰি দিয়াৰ দাবী জনায়। আজি অসম সংগ্ৰামী চাহ শ্ৰমিক সংঘৰ স্থানীয় শাখাৰ উদ্যোগত শ্ৰমিকসকলে লাক্ৰিণাম চাহবাগিচাত প্ৰতিবাদী কাৰ্যসূচী গ্ৰহণ কৰে। এণ্ড্ৰিউ যুল কোম্পানীৰ অধীনৰ টিংখাঙৰ লাক্ৰিণাম বাগিচা শ্ৰমিকসকলে বিগত তিনিমাহ ধৰি লাভ কৰা নাই মজুৰি। যাৰ বাবে গুৱাহাটীত ৮০০ খন বাগিচাৰ শিল্পীয়ে নৃত্যৰ বাবে সাজু হৈ থকাৰ সময়ত চকুলো টুকি প্ৰতিবাদ জনাবলৈ বাধ্য হয় শ্ৰমিকসকল। একাংশ শ্ৰমিকে কয় যে আমি তিনি মাহ দৰমহা পোৱা নাই। পেটৰ ভোকত ঝুমুৰৰ আনন্দ কেনেকৈ উপভোগ কৰিম। বাগিচাৰ কৰ্তৃপক্ষই চাহ শ্ৰমিকৰ সমস্যা

সমাধান হ'ব বুলি দাবী কৰি আহিছিল যদিও সমস্যাৰ সমাধান নহ'ল। বেলেগ সমস্যা সমাধান নকৰাৰ লগতে তিনি মাহ দৰমহা দিয়া নাই। এমাহ দৰমহা নাপালেই সমস্যা হয়। তেনেসুলত তিনিমাহ দৰমহা নাপালে কেনেকুৱা সমস্যা হ'ব সেই কথা সকলোৱে বুজে। সাংস্কৃতিক ক্ষেত্ৰত আঙুৰাই নিছে সেইটো ভাল হৈছে, কিন্তু ভোকত থাকি কেনেকৈ সংস্কৃতি ৰক্ষা কৰিব পাৰি বুলি প্ৰশ্ন কৰে শ্ৰমিকসকলে। অসমৰ চাহ শ্ৰমিকৰ সমস্যাৰ অন্তত নাই। আজি তিনিশ টকাতকৈ কম মজুৰিত দেহে কেটে খাটবলগীয়া হৈছে শ্ৰমিকসকলে। কিন্তু অসম চৰকাৰে শিল্পীক গাইপতি ২৫ হাজাৰকৈ দি আৰু কেইবা কোটি টকা খৰচ কৰি ঝুমুৰ নৃত্যৰ আয়োজন কৰে। কিন্তু চাহ শ্ৰমিকৰ সমস্যাৰ যেন অন্ত নাই। ইপিনে দৰমহা নাপাই শ্ৰমিকে প্ৰতিবাদ সাব্যস্ত কৰিবলৈ বাধ্য হৈছে। সৰুসজাই ষ্টেডিয়ামত ঝুমুৰ নৃত্যৰ আয়োজন কৰা দিনটোতে অসম সংগ্ৰামী চাহ শ্ৰমিক সংঘই টিংখাঙত দৰমহা আদায় দিয়াৰ দাবীত প্ৰতিবাদ কৰিবলগীয়া হোৱাটোৱে চাহ শ্ৰমিকৰ সমস্যাক যে চৰকাৰে গুৰুত্ব নিদিয়ে তাকে সূচাইছে। ইয়াকে লৈ চৰকাৰো শংকিত হৈ পৰিছে।

■ প্রথম পৃষ্ঠাৰ পৰা...

ঝাৰখণ্ডৰ নহয়, ঝুমুৰ অসমৰ সৃষ্টি!

ভাষাক ধ্ৰুপদীৰ স্বীকৃতি, নামৰূপ সাৰ কাৰখানা পুনৰ মুকলি কৰাৰ ব্যৱস্থা কৰিছে। আজি সৰুসজাই ষ্টেডিয়ামত ঝুমুৰ বিনন্দিনী অনুষ্ঠানত এই দাবী কৰিছে মুখ্যমন্ত্ৰী হিমন্ত বিশ্ব শৰ্মাই। মুখ্যমন্ত্ৰীয়ে উৎসাহী আৰু উদাত্ত কণ্ঠে দিয়া ভাষণত নৱেন্দ্ৰ মোদীক ভূয়সী প্ৰশংসা কৰে। তৃতীয়বাৰৰ বাবে প্ৰধানমন্ত্ৰীৰ আসনক বহাৰ পিছত প্ৰথমবাৰ অসমলৈ অহা নৱেন্দ্ৰ মোদীক অসমলৈ আদৰণি জনাই অসমৰ বাবে তিনিটা বৃহৎ কাম কৰিছে বুলি দাবী কৰে মুখ্যমন্ত্ৰীয়ে।

প্ৰথমে, চৰাইদেও মৈদামে ইউনেস্ক'ৰ স্বীকৃতি, দ্বিতীয়তে অসমীয়া ভাষাই ধ্ৰুপদী ভাষাৰ স্বীকৃতি আৰু নামৰূপ সাৰ কাৰখানা পুনৰুজ্জীৱিত কৰাৰ বুলি দাবী কৰে মুখ্যমন্ত্ৰীয়ে। আগলৈও অসমৰ বাবে এনেকুৱা উপহাৰ দিব বুলি আশা ব্যক্ত কৰি মুখ্যমন্ত্ৰীয়ে কয় যে আজি অসমৰ বাবে এটা ঐতিহাসিক দিন। ২০০ বছৰৰ আগতে বিহাৰ, ঝাৰখণ্ডৰ পৰা কৰ্ম সংস্থাপনৰ বাবে আহিছিল। তেওঁলোকৰ অৱদানৰ বাবে ঝুমুৰ বিশ্বমুখী হৈছে। অসমৰ

সংস্কৃতিত চাহ বাগানৰ বৰঙণি আছে। চৰকাৰী চাকৰি তৃতীয় আৰু চতুৰ্থ বৰ্গত ৩ শতাংশ চাহ জনগোষ্ঠীৰ লোকৰ বাবে সংৰক্ষণ কৰা হৈছে। সময়ৰ লগত অসমৰ চাহ জনগোষ্ঠীৰ লোকক ভূমি অধিকাৰ প্ৰদানৰ প্ৰতিশ্ৰুতি দিয়া হৈছে। ঝুমুৰ নৃত্য অসমৰ বুলি দাবী কৰি মুখ্যমন্ত্ৰীয়ে কয় যে ঝাৰখণ্ড বা অন্য ৰাজ্যৰ নহয়, এই ঝুমুৰ নৃত্য অসমৰ, অসমৰ সৃষ্টি ঝুমুৰ। এয়া অসমীয়া সংস্কৃতিৰ উৎকৃষ্ট উপাদান বুলিও উল্লেখ কৰে মুখ্যমন্ত্ৰী হিমন্ত বিশ্ব শৰ্মাই।

■ প্রথম পৃষ্ঠাৰ পৰা...

আজিৰে পৰা এডভাণ্টেজ আছাম

উপস্থিত কৰা হৈছে বিদেশী অতিথি। ছিংগাপুৰ, মালয়েছিয়া, থাইলেণ্ড, ভূটান, ইটালি, কিউৰা, জাপান, কোৰিয়া আদি দেশৰ দূতাবাস, ৰাষ্ট্ৰদূত আৰু উচ্চ আয়ুক্তসকলে অংশগ্ৰহণ কৰিব বুলি জানিব পৰা গৈছে। এডভাণ্টেজ আছাম ২.০ত ৭ খন ৰাষ্ট্ৰৰ বিশেষ প্ৰতিনিধি উপস্থিত থাকিব। ২৫ আৰু ২৬ ফেব্ৰুৱাৰীত দুদিনীয়া কাৰ্যসূচীৰে এই কাৰ্যসূচী অনুষ্ঠিত হ'ব। লগতে দেশ-বিদেশৰ কে'বাগৰাকী উদ্যোগপতিয়ে অংশ ল'ব এই অনুষ্ঠানত। টাটাৰ প্ৰতিনিধৰ লগতে মুকেশ আস্থানী, গৌতম আদানী, অনিল আগৰৱালা, সঞ্জয় জিণ্ডাল,

অনিল কুমাৰ শালামালাছেঠী আদি উদ্যোগপতি উপস্থিত থাকিব। অসমৰ উদ্যোগপতি অভিজিৎ বৰুৱা আৰু অনুপম ডেকাও উপস্থিত থাকিব এডভাণ্টেজ আছাম ২.০ৰ অনুষ্ঠানত। আজি প্ৰধানমন্ত্ৰী নৰেন্দ্ৰ মোদীয়ে এডভাণ্টেজ আছামৰ বাবে খানাপাৰত অনুষ্ঠিত প্ৰদৰ্শনী প্ৰত্যক্ষ কৰে। কালি প্ৰধানমন্ত্ৰী মোদীয়ে এডভাণ্টেজ আছাম ২.০ৰ প্ৰদৰ্শনী উদ্বোধন কৰাৰ লগতে প্ৰদৰ্শনীও উপভোগ কৰিব। ইতিমধ্যে হিমন্ত বিশ্ব শৰ্মা কেবিনেটে ১.২২ লাখ কোটি টকাৰ বিনিয়োগত অনুমোদন জনাইছে। ২১৪ খন চুক্তি স্বাক্ষৰ কৰিবলৈ এই অনুমোদন জনোৱা হৈছে। জিলা পৰ্যায়ত ২৫৯০ চুক্তি আৰু ১৫ হাজাৰ ৯১১ কোটি টকা বিনিয়োগ হ'ব। ৫০ কোটি টকাকৈ জিলা পৰ্যায়ত বিনিয়োগ হ'ব। ১৫.৯১১

কোটিৰ চুক্তি এই পৰ্যন্ত নিশ্চিত হৈছে। ২,৫৯০ খন সৰু চুক্তি জিলা আয়ুক্তৰ জৰিয়তে সম্পন্ন হ'ব। কালি নিশাই যোৰহাটত উপস্থিত হোৱা কেন্দ্ৰীয় বৈদেশিক মন্ত্ৰী এছ জয়শংকৰে সোমবাৰে পুৱাই কাজিৰঙা ৰাষ্ট্ৰীয় উদ্যানৰ বিদেশী আলহীৰ সৈতে কাজিৰঙা ৰাষ্ট্ৰীয় উদ্যান ভ্ৰমণ কৰে। বিদেশী আলহীৰ সৈতে এছ জয়শংকৰে হাতী চাফাৰীৰ লগতে জীপ চাফাৰীৰো আমেজ লয়। ২৫ আৰু ২৬ ফেব্ৰুৱাৰীত অনুষ্ঠিত হ'বলগীয়া এডভাণ্টেজ আছামৰ দ্বিতীয় সংস্কৰণত বিকশিত অসম, এক্ট ইষ্ট পলিচি, ছেমিকণ্ডাক্টৰ, হাইড্ৰ'কাৰ্বন, ভাৰত-ভূটান সহযোগিতা, পথ-জলপথ-ৰেলপথ যাতায়ত, আৰ্থিক বিনিয়োগ আদি পৃথকে পৃথকে অধিবেশন অনুষ্ঠিত হ'ব।

■ প্রথম পৃষ্ঠাৰ পৰা...

পেলালে এআইইউডিএফ প্ৰধান বদৰ্শদিন আজমলে। অসমীয়া সংস্কৃতি বিৰোধী আৰু নাৰী বিৰোধী মন্তব্য প্ৰদান কৰি কোদোৰ বাঁহত জুই লগোৱাৰ দৰে পৰিস্থিতিৰ সন্মুখীন হৈ নেগুৰ পেলাবলৈ বাধ্য হ'ল আজমলে। ৰাজ্যৰ বিভিন্ন আৰক্ষী থানাত ৰাইজৰ দলে এজাহাৰ দাখিলৰ পিছতে অখিল গগৈৰ পত্নী গীতাস্ত্ৰী তামুলীক লৈ কৰা অশোভনীয় মন্তব্যৰ বাবে অৱশেষত ক্ষমাভিক্ষা মাগে এআইইউডিএফৰ মুৰব্বী বদৰ্শদিন আজমলে। আজমলে এটা ভিডিঅ' মুকলি কৰি কয় যে মই কোনো কটাক্ষ কৰি বা বেইজ্জত কৰি সেই কথা কোৱা নাছিলো। মই মহিলাক সন্মান কৰো, ইজ্জত কৰো। আমাৰ কলেজ-স্কুলত পঢ়া হাজাৰ হাজাৰ ছাত্ৰীক আমি কি সন্মান দিও সেই কথা গোটেই ভাৰতে জানে, পৃথিৱীয়ে জানে। মহিলাৰ প্ৰতি মোৰ সন্মান আছে। মোৰ মা মহিলা। মোৰ ভনী, বৌ, মোৰ আত্মীয়া-স্বজনসহ হাজাৰ হাজাৰ, লাখ লাখ মহিলা আছে। মই কোনো অপমান, বেইজ্জত কৰিবলৈ এই কথা কোৱা নাই। মিডিয়াই ইচ্ছুক বনাইছে। যদি এই বাতৰি পাই অখিল গগৈৰ পত্নীয়ে আঘাত পাইছে, দুখ পাইছে, বেয়া

■ প্রথম পৃষ্ঠাৰ পৰা...

জাৰ্মানীত হঠাৎ উগ্র সোঁপন্থী নাজী

নিৰ্বাচনত উগ্র সোঁপন্থী মিত্ৰজোঁট চিডিইউ আৰু চিএছইউয়ে জয়লাভ কৰিছে যদিও অভূতপূৰ্ব উত্থানেৰে দেশৰ ৰাজনীতিত নাজিৰ গঢ়িবলৈ সক্ষম হ'ল উগ্র সোঁপন্থী দল অল্টাৰনেটিভ ফৰ জাৰ্মানী (এএফডি)য়ে। সাধাৰণ নিৰ্বাচনত প্ৰায় ২০% ভোট লাভ কৰা এএফডিৰ অভূতপূৰ্ব সফলতাই জাৰ্মানীৰ ৰাজনৈতিক ভূগোলৰ এক বৃহৎ পৰিৱৰ্তনৰ সংকেত দিছে বিশেষকৈ যুৱ ভোটাৰৰ মাজত অনুপ্ৰবেশ আৰু আশ্ৰয় নীতিৰ বিৰুদ্ধে ক্ৰমাৎ বৃদ্ধি পোৱা অসন্তুষ্টিয়ে

এএফডিৰ প্ৰতি সমৰ্থন বৃদ্ধি কৰিছে বুলি মন্তব্য কৰিছে বিশেষজ্ঞসকলে। জাৰ্মানীৰ অৰ্থনৈতিক স্থবিৰতা, ৰাছিয়া-ইউক্ৰেইন যুদ্ধৰ প্ৰভাৱ আৰু দুৰ্বল উৎপাদন খণ্ডইও উগ্র সোঁপন্থী দলটোৰ প্ৰতি জনমত গঠনত গুৰুত্বপূৰ্ণ ভূমিকা পালন কৰিছে। ইফালে, জাৰ্মানীৰ নতুন চ্যাম্পেলৰ হিচাপে ফ্ৰেড্ৰিক মাৰ্জৰ এতিয়া আটাইতকৈ ডাঙৰ প্ৰত্যাহ্বান হৈছে সোঁপন্থী শক্তিৰ প্ৰভাৱ নিয়ন্ত্ৰণ কৰা আৰু ইউৰোপৰ নিৰাপত্তা নিশ্চিত কৰা। আমেৰিকাৰ ৰাষ্ট্ৰপতি ড'নাল্ড ট্ৰাম্পৰ

নীতিয়ে নাটোৰ মিত্ৰজোঁটৰ ভৱিষ্যতক লৈ অনিশ্চয়তাৰ সৃষ্টি কৰিছে। ইতিমধ্যে মাৰ্জে ইউৰোপৰ বাবে আমেৰিকাৰ পৰা "স্বাধীনতা" লাভ কৰাৰ কথা কৈছে। উল্লেখ্য যে, শেহতীয়াকৈ জাৰ্মানীৰ উপৰিও সোঁপন্থী শক্তিৰ উত্থান দেখা গৈছে ফ্ৰান্স, ইটালীৰ দৰে দেশতো। গ্ৰেট ব্ৰিটেইনৰ বাদে প্ৰায়বোৰ শক্তিশালী দেশত এতিয়া উগ্র দলৰ শাসন তলিছে। বিশেষজ্ঞৰ মতে এই ধাৰাৰ উত্থানে বিশ্বৰ ৰাজনীতিত এক নতুন অধ্যায়ৰ আৰম্ভণি ঘটাব পাৰে।

• ইউনিক বৰা ফটোগ্ৰাফী ইনস্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ নংত যোগাযোগ কৰক।

■ প্রথম পৃষ্ঠাৰ পৰা...

‘পাশাখেলৰ গুটি সজোৱা হ’ল কিয়’

শৰ্মাই অখিল গগৈৰ পত্নী, বি বৰুৱা কলেজৰ অধ্যাপিকা তথা বিশিষ্ট লেখিকা ড০ গীতাত্ৰী তামুলীৰ নিযুক্তিক লৈ কৰা মন্তব্যক লৈ ৰাজ্যৰ ৰাজনীতি উত্তাল হৈ আছে। গুৱাহাটীৰ বি বৰুৱা কলেজৰ অধ্যাপিকা গীতাত্ৰী তামুলীৰ চাকৰিক লৈ বিধানসভাৰ ভিতৰত মুখ্যমন্ত্ৰীয়ে সন্দেহ ব্যক্ত কৰাত একাংশ লোকে মুখ্যমন্ত্ৰীক তীব্ৰ সমালোচনা কৰিছিল। আনকি প্ৰাক্তন ছাত্ৰ-ছাত্ৰীসকলে সামাজিক মাধ্যমযোগে অধ্যাপিকাগৰাকীৰ জ্ঞান-গৰিমাক লৈ প্ৰশ্ন কৰা কাৰ্যক লৈ মুখ্যমন্ত্ৰীক ককৰ্থনা কৰিছিল। তাৰ মাজতে মোক কিয় পাশাখেলৰ গুটি সজোৱা হ’ল বুলি প্ৰশ্ন কৰিছে বি বৰুৱা কলেজৰ অধ্যাপিকা গীতাত্ৰী তামুলীয়ে। নিযুক্তিত মই কোনো ধৰণৰ অসততাৰ আশ্ৰয় লোৱা নাছিলো বুলি আজি এটা ফেচবুক পোষ্টযোগে আত্মপক্ষ সমৰ্থন কৰে তামুলীয়ে। ফেচবুক পোষ্ট যোগে গীতাত্ৰী তামুলীয়ে কয় “আত্মপক্ষ সমৰ্থনত এয়াৰ। বি বৰুৱা কলেজত মোৰ (গীতাত্ৰী তামুলীৰ নে অখিল গগৈৰ পত্নীৰ?) নিযুক্তি সম্পৰ্কে মাননীয় মুখ্যমন্ত্ৰীয়ে বিধানসভাত দাঙি ধৰা বক্তব্যৰ পাচত নিযুক্তিৰ সমগ্ৰ প্ৰক্ৰিয়াৰ তদন্ত বিচাৰি মই উচ্চ শিক্ষা বিভাগৰ সঞ্চালকৰ জৰিয়তে মাননীয় মুখ্যমন্ত্ৰী মহোদয়লৈ এক

আবেদন পত্ৰ প্ৰেৰণ কৰিছোঁ। এই আবেদন পত্ৰৰ কোনো আনুষ্ঠানিক সঁহাৰি-সুদূতৰ নোপোৱা পৰ্যন্ত মই ধৈৰ্যৰে অপেক্ষা কৰিব লাগিব। এগৰাকী শিক্ষক বা সাধাৰণ চৰকাৰী কৰ্মচাৰী হিচাপে এনেদৰে অপেক্ষা কৰি থকাৰ বাহিৰে মোৰ কোনো গত্যস্তৰ নাই। মই ৰৈ আছে। এই সময়ছোৱাত মোৰ শুভানুধ্যায়ী, সং জীৱনাদৰ্শত বিশ্বাসী যিসকল অগ্ৰজ-অনুজ ব্যক্তি, প্ৰাক্তন আৰু বৰ্তমানৰ ছাত্ৰ-ছাত্ৰী তথা বিদ্বৎ মহলৰো বৰেণ্য ব্যক্তিয়ে মোৰ প্ৰতি অভাৱিত সমৰ্থন আগবঢ়ালে সেইসকলৰ প্ৰতি মোৰ অন্তৰৰ কৃতজ্ঞতা যাচিলোঁ। মই বিশ্বাস কৰোঁ যে বি বৰুৱা কলেজত নিযুক্তি পাবলৈ মই কোনো ধৰণৰ অসততাৰ আশ্ৰয় লোৱা নাছিলো। যিহেতুকে স্বয়ং মুখ্যমন্ত্ৰী মহোদয়ে নিজে শিক্ষামন্ত্ৰী হৈ থকাকালৰ এই শিক্ষক নিযুক্তি সম্পৰ্কে অসন্তুষ্টি প্ৰকাশ কৰিছে। গতিকে এটা যথোপযুক্ত তদন্ত নিশ্চয়কৈ লাগে। ময়ো জানিব বিচাৰো ১৪ বছৰৰ পাছত অভিযোগ উত্থাপন হোৱা এই নিযুক্তিৰ অন্তৰালত সেই সময়ৰ নিযুক্তিৰ বিধি অনুসৰি সঁচাকৈয়ে কিবা অনিয়ম হৈছিল নেকি? অনিয়মৰ বিষয়ে জানিও সংশ্লিষ্ট পক্ষসমূহ ন্যায়ালয়লৈ নগ’ল কিয়? কিয় মোক পাশাখেলৰ গুটি সজোৱা হ’ল? ৰাজনীতিৰ পক্ষ-

বিপক্ষৰ পৰা আঁতৰত মই নিজে এটি পক্ষ। অভিযুক্ত। কিন্তু কি কৰিছিলো? এই প্ৰশ্নৰ উত্তৰৰ বাবে মৃত্যু পৰ্যন্ত বাট চাম। আজি আছে, কাইলৈ নাই। মোৰ বাবে কোনো কথাই জনপ্ৰিয় ৰাজনীতিকে জনতালৈ দলিয়াই দিয়া আৰু কাইলৈকে পাহৰি পেলোৱা বচন নহয়।” উল্লেখ্য যে মুখ্যমন্ত্ৰীয়ে গীতাত্ৰী তামুলীৰ চাকৰিক লৈ খেলি-মেলিৰ অভিযোগ কৰাত ইতিমধ্যে অখিল গগৈ আৰু পত্নী গীতাত্ৰী তামুলীয়ে পৃথকে পৃথকে বি বৰুৱা কলেজ কৰ্তৃপক্ষ আৰু উচ্চ শিক্ষা সঞ্চালকক পত্ৰ প্ৰদান কৰি চাকৰিৰ সাক্ষাৎকাৰকে ধৰি প্ৰক্ৰিয়াটোৰ তদন্ত কৰিবলৈ দাবী উত্থাপন কৰিছে। অখিল গগৈয়ে মুখ্যমন্ত্ৰীক পত্নীৰ চাকৰি আৰু ঘৰ ভ্ৰমৰ বিষয়টোক লৈ দুখন পত্ৰ মুখ্যমন্ত্ৰীক প্ৰদান কৰিছে। চানমাৰিৰ নিজৰাপাৰৰ বাসগৃহ ভ্ৰম আৰু পত্নীৰ চাকৰিত যদি দুৰ্নীতি আছে তাৰ তদন্ত কৰি বিহিত ব্যৱস্থা গ্ৰহণ কৰিবলৈ মুখ্যমন্ত্ৰীক অখিল গগৈয়ে পত্ৰ দিয়াৰ বিষয়টোৱে ব্যাপক চৰ্চা লাভ কৰিছে। মুখ্যমন্ত্ৰী হিমন্ত বিশ্ব শৰ্মা, অখিল গগৈৰ পত্নীৰ পিছতে এইবাৰ আন এগৰাকী বিধায়ক বিশ্বজিৎ ফুকনৰ পত্নীয়ে সৰুপথাৰ কলেজৰ অধ্যক্ষ পদ অনিয়মৰে লোৱা প্ৰসংগক লৈও ৰাজ্যৰ ৰাজনীতি উত্তাল হৈ পৰিছে।

■ প্রথম পৃষ্ঠাৰ পৰা...

অৰুণাচলী সুৰা কেলেংকাৰীত জড়িত

বিধায়ক বিশ্বজিৎ ফুকনক তীব্ৰ আক্ৰমণ কৰে। বিশ্বজিৎ ফুকন অবৈধ অৰুণাচলী সুৰাৰ বেহাত জড়িত থকাৰ লগতে অবৈধ কোম্পানী গঢ়া, এপেক্স বেংক কেলেংকাৰীসহ কোটি কোটি টকাৰ ধন-সম্পত্তি কেনেকৈ গঢ়িলে তাকে লৈ প্ৰশ্ন উত্থাপন হয়। বিশ্বজিৎ ফুকনে শেহতীয়াকৈ গীতাত্ৰী তামুলীয়ে হায়াৰ ছেকেণ্ডাৰীত দ্বিতীয় স্থান পোৱাৰ বাবে কলেজৰ অধ্যাপিকাৰ চাকৰি পোৱাত প্ৰশ্ন উত্থাপন কৰিছিল। তাৰ পিছতে ফুকনৰ পত্নী তথা সৰুপথাৰ কলেজৰ অধ্যক্ষ ড০ প্ৰাপ্তি বৰঠাকুৰৰ অধ্যক্ষ পদ লাভ কৰাক লৈ বহু গুৰুতৰ অভিযোগ উত্থাপন হয়। যোগ্য লোকক বঞ্চিত কৰি অধ্যক্ষ পদ লাভ কৰাৰ লগতে ড০ প্ৰাপ্তি বৰঠাকুৰে অছেচিয়েট প্ৰফেছৰ পদটো বৰুপথেৰে লাভ কৰাৰ গুৰুতৰ অভিযোগ উঠে। বিভিন্ন লোকে বিশ্বজিৎ ফুকনৰ বিভিন্ন বিষয়ক লৈ প্ৰশ্ন উত্থাপন কৰে। ভাস্কো ডি শইকীয়াই সংবাদমেল সম্বোধন কৰি সৰুপথাৰৰ বিধায়ক বিশ্বজিৎ ফুকনক তীব্ৰ আক্ৰমণ কৰে। ভাস্কো ডি শইকীয়াই কয় যে আনৰ বায়ডাটা বিচৰা বিশ্বজিৎ ফুকনৰ বায়ডাটা আজি অসমৰ ৰাইজক জনাম। বিশ্বজিৎ ফুকন আছিল সদৌ অসম ছাত্ৰ সন্থাৰ বিষয়-ববীয়া। সদৌ অসম ছাত্ৰ সন্থাৰ কাৰ্যালয় সম্পাদক আছিল। নুমলীগড় শোধানাগাৰত স্থানীয় লোকক সংস্থাপন দিয়াৰ লক্ষ্যৰে তেলৰ টেংকাৰ দিয়াৰ ব্যৱস্থা কৰি দিছিল। আছুত থাকোতেই জাতীয়তাবাদৰ সুবাদত জাতীয়তাবাদৰ ঠিকা লৈ

ইখনৰ পিছত সিখন টেংকাৰ দিছিল। আছুৰ নেতা হোৱাৰ সুবাদত ১৩ খন টেংকাৰ দিছিল ফুকনে। আছু ত্যাগ কৰি তেওঁ জাতীয়তাবাদী দলৰ পৰিৱৰ্তে কংগ্ৰেছত যোগদান কৰে। ২০১১ চনত কংগ্ৰেছৰ পৰা টিকট বিচাৰিছিল। টিকট নোপোৱাত বিজেপি দলত যোগদান কৰে। ২০২৬ চনত বিজেপিৰ পৰা টিকট নাপায় নিৰ্দলীয় হৈ থিয় দিয়ে। ফুলকবিৰ ছবিত নিৰ্বাচন খেলি তৃতীয় স্থানত আছিল। ছয় বছৰৰ বাবে দলে বহিষ্কাৰ কৰে। কিন্তু মুখ্যমন্ত্ৰী হিমন্ত বিশ্ব শৰ্মাৰ আশীৰ্বাদত ২০২১ চনত বিধায়ক হয়। আছু কৰি ইখনৰ পিছত সিখন তেলৰ টেংকাৰ দিয়া বিশ্বজিৎ ফুকনে দলবাগৰি হ’লেও তেওঁৰ যি সপোন এদিন হ’লেও বিধায়ক হ’ব লাগিব সেই সপোন পূৰণ কৰে। আছুত থাকোতেই সুবিধা আদায় কৰাৰ অভিযোগ আনি ভাস্কো ডি শইকীয়াই বিশ্বজিৎ ফুকনক কেইবাটাও প্ৰত্যাহ্বান জনায়। অমৃত সৰোবৰ, এপেক্স বেংক কেলেংকাৰী, ঠিকাৰ চিণ্ডিকেট কেলেংকাৰী, সুৰা কেলেংকাৰী আৰু পত্নীৰ অধ্যক্ষ পদ লাভ কৰাৰ কেলেংকাৰী তদন্ত কৰাৰ সাহস হ’ব নে বুলি প্ৰত্যাহ্বান জনায়। শইকীয়াই সৰুপথাৰ সমষ্টিত অমৃত সৰোবৰত ব্যাপক কেলেংকাৰী সংঘটিত কৰাৰ অভিযোগ উত্থাপনৰ অভিযোগ আনে। ঠিকাৰ চিণ্ডিকেট চলাইছে। গোলাঘাটৰ মাজেৰে চলা অৰুণাচলী সুৰাৰ চিণ্ডিকেটত বিশ্বজিৎ ফুকন জড়িত থকাৰ সন্দেহ কৰে শইকীয়াই। এপেক্স বেংকত বিশ্বজিৎ ফুকন অধ্যক্ষ হৈ

থাকোতে ২০ কোটি ৩০ লাখ টকাৰ কেলেংকাৰী সংঘটিত কৰাৰ অভিযোগ আনে। শইকীয়াই অভিযোগ উত্থাপন কৰি কয় যে বেংকটোৰ পৰিচালন সঞ্চালকে ডিমাণ্ড বিল পাৰ্ছেজৰ জড়িয়তে ২০ কোটি ৩০ লাখ টকাৰ ঋণ দিয়া নাছিল নে? সেই কেলেংকাৰীৰ তদন্ত কলৈ গ’ল। ফুকনৰ বিধায়ক ফুকনে এখন ব্যৱসায়ৰ সাম্ৰাজ্য, টেংকাৰৰ লানী নিছিগা শাৰী, দুই-তিনিটা তেল ডিপোৰ মালিক, চাহ বাগান, চাহ উদ্যোগ, দুচকীয়া বাহনৰ ডিলাৰ, কাজিৰঙা, মৰঙী, গোলাঘাট চহৰ, বৰপথাৰ টাউন, সৰুপথাৰ টাউনসহ আপোনাৰ মাটি ক’ত নাই। আপুনি কেনেকৈ ইমান মাটি তথা স্থাৱৰ-অস্থাৱৰ মাটি কৰিলে। আপুনি এটা চাংপুল টি ফেক্টৰী নামৰ ফেক্টৰী খুলিছে। ফেক্টৰীত দুজন ডাইৰেক্টৰ। এজন হৈছে বিশ্বজিৎ ফুকন আৰু আনজন হৈছে প্ৰাপ্তি ঠাকুৰ। আমি বহু চিএৰ সৈতে কথা পাতিছো। চিএসকলে কৈছে যে যেতিয়া কোনো এগৰাকী ব্যক্তিয়ে চৰকাৰী চাকৰি কৰি থাকিব। তেতিয়া সেই ব্যক্তিজনে কেতিয়াও কোম্পানীৰ ডাইৰেক্টৰ পদত থাকিব নোৱাৰে। চৰকাৰী নীতি-নিয়ম উলংঘা কৰি কোম্পানীৰ ডাইৰেক্টৰ পদ গ্ৰহণ কৰি আছে। অবৈধ টকাৰে গঢ়ি তোলা চাংপুল টি কোম্পানীৰ অবৈধ ডাইৰেক্টৰ হৈ আছে। বিশ্বজিৎ ফুকনে কেৱল নিজৰ মাষ্টৰক তেল মাৰিবলৈ গৈ এগৰাকী মহিলাক বাবে প্ৰতি মানসিক হাৰাশাস্তি কৰি থকা বুলিও কয় ভাস্কো ডি শইকীয়াই।

■ প্রথম পৃষ্ঠাৰ পৰা...

বিশ্বৰ বুকুত তুলি ধৰাৰ অনুষ্ঠান চাবলৈ সকলোৱে অধীৰ অপেক্ষাৰে বৈ আছে। সৰুসজাই ষ্টেডিয়ামৰ কাউণ্টাউন ক্লকত সময় যিমানহে আগবাঢ়িছে সিমানহে বুকুৰ ঢপঢপনি বাঢ়িছে মিনি-বুধুৱাইঁতৰ। সকলোৰে অপেক্ষা মাথোঁ প্রধানমন্ত্রী নৰেন্দ্ৰ মোদীৰ প্ৰৱেশক লৈ। সৰুসজাই ষ্টেডিয়ামত প্রধানমন্ত্রী নৰেন্দ্ৰ মোদী প্ৰৱেশৰ পিছতে সেই প্ৰাণভৰা দৃশ্য চাবলৈ সাজু। সমগ্ৰ সৰুসজাই ষ্টেডিয়ামত শাৰী শাৰী কৈ থকা প্ৰায় ১০ হাজাৰ শিল্পী। অসমৰ চাহ খেতিৰ ইতিহাস নিজ হাতে গঢ়া 'এটি কলি দুটি পাত' বুলি কোৱা চাহপাতৰ মাজত ডাঙৰ হোৱা মিনি, বুধুৱাইঁতে সাজু হৈ আছে। চাহ জনগোষ্ঠী, আদিবাসীৰ পৰম্পৰাগত পোছাক পিন্ধি তেওঁলোক সৰুসজাই ষ্টেডিয়ামৰ বাকৰিত বৈ আছে। কিছুসময় পিছতে প্রধানমন্ত্রী নৰেন্দ্ৰ মোদীৰ প্ৰৱেশ ঘটিল। এখন খোলা গাড়ীত সোমাই আহিল দেশৰ প্রধানমন্ত্রী নৰেন্দ্ৰ মোদী। নৰেন্দ্ৰ মোদীয়ে সকলোৰে হাতযোৰ কৰি অভিবাদন গ্ৰহণ কৰে। তাৰ পিছতে ভাষণ আৰম্ভ হয়। ষ্টেডিয়ামৰ গেটত তাল-খোল, ডবা-কাঁহ বজাই, বিহু নৃত্য, বিভিন্ন জনগোষ্ঠীয় নৃত্যকে নৰেন্দ্ৰ মোদীক আদৰণি জনাই হাজাৰ হাজাৰ লোকে। কিন্তু সকলোৰে দৃষ্টি আছিল সেই বিনন্দীয়া পৰিৱেশ প্ৰত্যক্ষ কৰাৰ। উৎসুকতা বাঢ়ি যোৱাৰ সময়তে প্ৰথমে মুখ্যমন্ত্রী হিমন্ত বিশ্ব শৰ্মা, তাৰ পিছতে প্রধানমন্ত্রী নৰেন্দ্ৰ মোদীয়ে ভাষণ দিয়ে। সেই সময়ছোৱা যেন আহিল। মুখ্য প্ৰশিক্ষকে শিলীসকলক সাজু হ'বলৈ নিৰ্দেশ দিলে। তাৰ পিছতে বাজি উঠিল মাদলৰ শব্দ। মাদলৰ শব্দৰ লগে লগে বাজি উঠিল গান। গানৰ তালে তালে মিনিহঁতে নৃত্য আৰম্ভ হ'ল। চালে-চকু-ৰোৱা আছিল সেই দৃশ্য। মিনিহঁতে নাচিছে, বুধুৱাইঁতে মাদল বজাইছে। সেই দৃশ্য আছিল নয়নাভিৰাম। সৰুসজাইত মোহময়ী, লাৱণ্যময়ী মিনিহঁতৰ নৃত্যই শুৰনি কৰে সমগ্ৰ অসমৰ বুকু। যেন এপাহ ফুলহে সৰুসজাই ষ্টেডিয়াম। বুমুৰ বিনন্দীনিৰ নাচ দেখি আপ্লুত হ'ল দেশী-বিদেশী অতিথি। বিভিন্ন উদ্যোগপতি, বহু দেশৰ ৰাষ্ট্ৰদূত আপ্লুত। বিশ্বৰ

অভিলেখ গঢ়িলে বুমুৰে

বুকুত সোণসেঁৰীয়া আৰু কালজয়ী অসমৰ সংস্কৃতিৰ তুলি ধৰিলে অসম চৰকাৰে। মুখ্যমন্ত্রী হিমন্ত বিশ্ব শৰ্মা আৰু অসমৰ চৰকাৰৰ মন্ত্রী, বিষয়াৰ নেৰানেপেৰা প্ৰয়াসক ফলত বৃহৎ আৰু বৰ্ণিল বুমুৰ বিনন্দীনি কাৰ্যসূচী সফল হয়। গৌৰৱময় পৰিস্থিতিৰ সাক্ষী হ'ল অসম। অসমৰ দৰে চহা আৰু জীপাল সংস্কৃতি বিশ্বৰ আৰু কতো বিচাৰি পোৱা নাযায়। হাজাৰ বছৰীয়া পৰম্পৰা, সংস্কৃতিৰ মূৰ্ত প্ৰতীক অসম ভাৰতীয়া সংস্কৃতিৰ বৰঘৰ। বৰলুইতৰ দৰে বিশাল সংস্কৃতিৰ ভাঙল অসমৰ দৰে সভ্যতা, সংস্কৃতি, পৰম্পৰা গোটেই জীৱন বিচাৰিলেও আন কতো পোৱা নাযায়। সেয়েহে ভূপেন দাই গানৰ সভাত কৈছিল, অসম আমাৰ ৰূপহী/গুণৰো নাই শেষ/ভাৰতৰে পূৰ্ব দিশৰ সূৰ্য উঠা দেশ/গোটেই জীৱন বিচাৰিলেও/অলেখ দিৱস ৰাতি/অসম দেশৰ দৰে নেপাওঁ ইমান ৰসাল মাটি। ভূপেন দাই কৈ থৈ যোৱাৰ দৰেই ভাৰতৰ সূৰ্য উঠা দেশ অসমত আজি মানুহে দেখিলে জীপাল সংস্কৃতিৰ জীয়াই ৰখাৰ সেই দৃশ্য। চহকী অসমীয়া জাতিত জীন যোৱা আৰু বৃহৎ অসমীয়া জাতি গঠনত গৌৰৱময় ভূমিকা পালন কৰা অসমৰ আদিবাসী, চাহ জনগোষ্ঠী সমাজে আজি বিশ্বৰ বুকুত অসম আৰু অসমীয়া জাতিৰ অভিমানে বৃদ্ধি কৰিলে। আজি আদিবাসী, চাহ জনগোষ্ঠীৰ ৯ হাজাৰ শিল্পীয়ে একেলগে বুমুৰ নাচি বিশ্ব ৰেকৰ্ড গঢ়িলে। সৰুসজাই ষ্টেডিয়ামত দেশৰ প্রধানমন্ত্রী আৰু ৩৫০ বিদেশী অতিথিৰ সন্মুখত বুমুৰ নাচ উপভোগ কৰি অসমৰ ঐতিহ্যমণ্ডিত সংস্কৃতিক প্ৰত্যক্ষ কৰি বিমোহিত হয়। হাত তালি বজাই, কঁকাল ভাঙি বিদেশী আলহীয়ে কেইটামান মুহূৰ্তৰ বাবে আপোন পাহৰা হৈ পৰিল। অসমৰ ৰসাল মাটিত জীপাল হৈ অতীতক খামুছি ধৰি থকা নাচ, গান, ভাওনাৰ দৰে সমৃদ্ধ পৰম্পৰাক ম'বাইল ফোনত বন্দী কৰিছে বিদেশী আলহীয়ে। হয়তো সেই দৃশ্য নিজ নিজ সামাজিক মাধ্যমত একাউণ্টত আপলোড কৰি নিজ দেশৰ মানুহক চোৱাৰ সুযোগ দিব। আৰু তাৰ দ্বাৰাই অসমৰ সোণসেঁৰীয়া আৰু চহা সংস্কৃতিৰ প্ৰচাৰ বিশ্বৰ

প্ৰাপ্তে প্ৰাপ্তে হ'ব। শংকৰদেৱ গুৰুজনা, মাধৱদেৱ গুৰুজনা, জ্যোতি-বিষ্ণুৰ পৰা আৰম্ভ কৰি ভূপেন হাজৰিকাৰ সময়ছোৱালৈ অসমত মহান ক'লা সাধকৰ জন্ম হোৱাৰ লগতে কালজয়ী-যুগজয়ী ক'লা, কৃষ্টি, সংস্কৃতিৰ পৰম্পৰা ব্ৰতী আছে। ডিব্ৰুগড় জিলা, তিনিচুকীয়া জিলা, চৰাইদেউ জিলা, যোৰহাট জিলা, গোলাঘাট জিলা, নগাঁও জিলা, শোণিতপুৰ জিলা, ওদালগুৰি জিলা, কোকৰাঝাৰ জিলা, কাছাৰ জিলা, কৰিমগঞ্জ জিলা আৰু হাইলাকান্দি আদি জিলাৰ পৰা অহা নাচনী, মাদল বাদকসকলে বিনন্দীয়া পৰিৱেশৰ সূচনা কৰে। বাঞ্জাৰা, বেদিয়া, ভূমিজ, বাউৰী, উটু, ধানোৱাৰ, ঘাটোৱাৰ, গোৱালা, জুলাহা, কৈৰী, কন্দপান, কুদুমী মাহাতো, মুণ্ডা, নায়ক, পটনায়ক, নুনীয়া, পানীকা, চাওঁতাল, সোণাৰ, চাভাৰ, চাউৰা, তাঁতী, তান্তবাঈ, তুৰী, তাছা, টেলেঙা, তেলী আজি ক্ষুদ্ৰ ক্ষুদ্ৰ জনগোষ্ঠী আজি অসমী জাতিৰ অভিন্ন অংগ। ব্ৰিটিছ চৰকাৰে অসমৰ চাহ উদ্যোগ আৰু বাগিচাসমূহত কাম কৰিবলৈ শ্ৰমিক হিচাপে অসমলৈ আহিছিল। তেওঁলোক মূলতঃ ঝাৰখণ্ড, ওড়িশা, ছত্তীছগঢ়, পশ্চিমবংগ, অন্ধ্ৰ প্ৰদেশ আৰু বিহাৰৰ জনজাতীয় আৰু আদিবাসী আছিল। ব্ৰিটিছসকলে ১৮৬০ চনৰ পৰা ১৮৯০ৰ সময়ছোৱাত কেইবাটাও পৰ্যায়ত শ্ৰমিক হিচাপে অসমলৈ আহিছিল। বহুভাষী অসমৰ চাহ জনগোষ্ঠী-আদিবাসী লোকসকলে অসমীয়া জাতিৰ অবিচ্ছেদ্য অংগ। চাদ্ৰী ভাষা এৰি অসমীয়াক আকোৱালি লৈছে। এইসকল লোক অসমীয়া জাতি সত্ত্বে সৈতে জীন গৈছে। ব্ৰিটিছসকলে তেওঁলোকক কেৱল শ্ৰমিক হিচাপেই অসমলৈ অনা নাছিল। চাওঁতাল, কুৰুখ আৰু মুণ্ডাসকলে অসমত ব্ৰিটিছৰ বিৰুদ্ধে বিদ্ৰোহত কৰাত গুৰুত্বপূৰ্ণ ভূমিকা গ্ৰহণ কৰিছিল। এনেদৰে ২০০ বছৰ পূৰ্বে অসমলৈ আহি মাদলৰ ছেৰে ছেৰে বুমুৰ নাচ সেইসকল কঠোৰ পৰিশ্ৰমী শ্ৰমিকৰ সংস্কৃতিৰ ধ্বজা বহন কৰি উত্তৰ পুৰুষে আজি সৰুসজাইত মাদল-বুমুৰেৰে গঢ়িলে এক অনন্য অভিলেখ।

চামতাত ৭২ সংখ্যক ৰঙালী বিহু উদযাপনৰ প্ৰস্তুতি

ই-সংবাদ, চামতা, ২৪ ফেব্ৰুৱাৰীঃ পশ্চিম নলবাৰী ৰঙালী বিহু সন্মিলনীয়ে এইবেলি ৭২ সংখ্যক ৰঙালী বিহু উদযাপনৰ ব্যাপক প্ৰস্তুতি চলাইছে। চামতা উচ্চতৰ মাধ্যমিক বিদ্যালয় খেলপথাৰত অহা ১৮-২০ এপ্ৰিললৈ উদযাপন কৰা হ'ব হেঁপাহৰ ৰঙালী বিহু। উল্লেখ্য যে অসমৰ দ্বিতীয়খন মঞ্চ বিহু হিচাপে খ্যাত এই বিহু উদযাপনৰ বাবে ইতিমধ্যে যতীন শৰ্মাক সভাপতি, পৰেশ চক্ৰৱৰ্তী, মইনুল আলী, পংকজ বৰ্মনক কাৰ্যকৰী সভাপতি, অমল বৰ্মন, কিশোৰ তালুকদাৰ, টিকেন বৰ্মন, ৰাজু কুমাৰ বৰ্মন আৰু বসন্ত দাসক উপ-সভাপতি, ৰাজু

মণি দাসক মুখ্য সম্পাদক, কুলেন্দ্ৰ তালুকদাৰ (টুকা) আৰু বানা তালুকদাৰক যুটীয়া সম্পাদক হিচাপে লৈ এখন শক্তিশালী সমিতি গঠন কৰা হৈছে। কাৰ্যসূচী অনুসৰি প্ৰথম দিনা পতাকা উত্তোলন, সাংস্কৃতিক শোভাযাত্ৰা, একক নৃত্য প্ৰতিযোগিতা আৰু স্থানীয় শিল্পীৰ দ্বাৰা গীত-মাত পৰিৱেশন। দ্বিতীয় দিনা পুৱা বিভিন্ন খেল-ধেমালি প্ৰতিযোগিতা আৰু সন্ধিয়া মুকলি বিহু প্ৰতিযোগিতা। তৃতীয় দিনা সাংস্কৃতিক অনুষ্ঠানৰ বিশেষ আকৰ্ষণ শংকুৰাজ কোঁৱৰৰ লগতে বাৰেবহনীয়া সাংস্কৃতিক অনুষ্ঠান। লগতে চিত্ৰাংকন প্ৰতিযোগিতা, ঠাইতে লিখা ৰচনা আৰু

কুইজ প্ৰতিযোগিতা অনুষ্ঠিত হ'ব। ইফালে, এইবেলিৰ পৰা ৰঙালী বিহু সন্মিলনত আজীৱন (স্থায়ী) সদস্যৰ ব্যৱস্থা কৰিছে আৰু আজীৱন (স্থায়ী) সদস্য ভৰ্তি অভিযান আৰম্ভ কৰা হৈছে। এই সদস্যৰ ন্যূনতম মাচুল ৫০০/- টকা। ইচ্ছুক লোকসকলক আজীৱন সভ্য ভৰ্তিৰ বাবে সমিতিৰ মুখ্য আৰু যুটীয়া সম্পাদকৰ সৈতে যোগাযোগ কৰিবলৈ কোৱা হৈছে। আনহাতে, কাইলৈ অৰ্থাৎ ২৩ ফেব্ৰুৱাৰীৰ পুৱা ১১ বজাত চামতা বেজৰবাৰী আশ্ৰমত পশ্চিম নলবাৰী ৰঙালী বিহু সন্মিলনৰ এখন বিশেষ সাধাৰণ সভা আহ্বান কৰা হৈছে।

Nucleomed-পেটচিটি স্কেন / PETCT Scan- 970701223

ৰঙিয়াত বৃহৎ পৰিমাণৰ গাঞ্জাসহ আটক সৰবৰাহকাৰী

ই-সংবাদ, ৰঙিয়া, ২৪ ফেব্ৰুৱাৰীঃ ৰঙিয়াৰ তৰণীত আজি ৰঙিয়া থানা আৰু তুলসীবাৰী আৰক্ষী চকীৰ লোকে যৌথ অভিযান চলাই বিলাসী বাহনেৰে বৃহৎ পৰিমাণৰ গাঞ্জা সৰবৰাহ কৰিবলৈ লওঁতে এজন সৰবৰাহকাৰীক আটক কৰিবলৈ সক্ষম হয়। ধৃত গাঞ্জা সৰবৰাহকাৰী জন তামুলপুৰ থানাৰ অন্তৰ্গত মেলা বজাৰৰ ২৯ বছৰীয়া যুৱক ফাৰুক খান। ভাৰত-ভূটান আন্তঃৰাষ্ট্ৰীয় পথেৰে ৰঙিয়া দিশৰ পৰাই তামুলপুৰ অভিমুখী AS-06 L-5983 নম্বৰৰ ছুইফট ডিজেল বাহনেৰে গাঞ্জা সৰবৰাহ কৰিবলৈ লওঁতে ৰঙিয়া থানাৰ নগৰ পৰিদৰ্শক বিষ্ণু জ্যোতি বৰা আৰু তুলসীবাৰী আৰক্ষী চকীৰ ভাৰপ্ৰাপ্ত বিষয়া দেৱাশীষ সোণোৱালৰ নেতৃত্বত অভিযানকাৰী আৰক্ষীৰ দলে হাতে-লোটে যুৱকজনক আটক কৰিবলৈ সক্ষম হয়। ধৃত যুৱকজনৰ জিন্মাৰ পৰা ১২ কিল'গ্ৰাম গাঞ্জাৰ লগতে বিলাসী বাহনখন জব্দ কৰে আৰক্ষীয়ে। ৰঙিয়া আৰক্ষীয়ে অধিক তথ্যৰ বাবে ধৃত সৰবৰাহকাৰী ফাৰুক খানক জেৰা অব্যাহত ৰাখিছে।

পলাশবাৰীত দুই মটৰচাইকেল চোৰক আটক

ই-সংবাদ, মিৰ্জা, ২৪ ফেব্ৰুৱাৰীঃ দক্ষিণ কামৰূপত বৰ্তমান চোৰৰ টিফিলিফিলনী বৃদ্ধি পাইছে। চোৰৰ চৰণীয়া পথাৰত পৰিণত হৈছে দক্ষিণ কামৰূপৰ বৃহত্তৰ অঞ্চল। দিনে নিশাই চোৰ-ডকাইতিৰ দৰে ঘটনা সংঘটিত হৈ আছে দক্ষিণ কামৰূপত। দক্ষিণ কামৰূপৰ পলাশবাৰী সমষ্টিৰ ঠায়ে ঠায়ে উদ্যোগ প্ৰতিষ্ঠানসমূহ গঢ় লৈ উঠিছে, যাৰ ফলত উদ্যোগসমূহত বহিঃৰাজ্যৰ বিভিন্ন ঠাইৰ কৰ্মচাৰীৰ প্ৰৱেশ ঘটিছে। পলাশবাৰী সমষ্টিত অজ্ঞাত, অচিনাকি চোৰ-ডকাইত কিছুমানে উদ্যোগসমূহত কৰ্মচাৰীৰ ভেশচন ধৰি এই অঞ্চলৰ ঘৰ-দুৱাৰ তদাৰক কৰি ফুৰে আৰু সময়-সুবিধা বুজি চুৰি কাৰ্য সংঘটিত কৰে। গাড়ী, গাড়ীৰ বেটাৰী, আ-অলংকাৰ, ৰন্ধন গেছ, ঘৰৰ বাচন-বৰ্তন, কাঁহী-বাটি পৰ্যন্ত সাৰি নেয়ায় চোৰৰ দৃষ্টিৰ পৰা। ইপিনে, গুৱাহাটীৰ কামাখ্যা কলনীত চুৰি হোৱা মটৰচাইকেলসহ দুই চোৰ আজি ২৪ ফেব্ৰুৱাৰী সোমবাৰে পলাশবাৰীৰ বজৰাপাৰাত আটক হয়। আজি পুৱা গুৱাহাটীৰ কামাখ্যা কলনীৰ পৰা চুৰি হৈছিল এ এছ-০১ ই এ-৫৮৯১ নম্বৰৰ মটৰচাইকেলখন। চুৰি হোৱাৰ পিছতেই মটৰ চাইকেলৰ গৰাকীয়ে জালুকবাৰী আৰক্ষী চকীত অৱগত কৰে। আৰু মটৰ চাইকেলৰ গৰাকীজনে জিপিএছৰ লগতে পলাশবাৰী আৰক্ষী চকীৰ সহায়ত মটৰ চাইকেলখন পলাশবাৰী বজৰাপাৰাৰ মুকুট কলিতাৰ মিঠাই কাৰখানাৰ পৰা উদ্ধাৰ কৰাৰ লগতে দুই চোৰক আটক কৰে।

কলগাছিয়াত মৌলানা বদৰুদ্দিন আজমলৰ বিৰুদ্ধে প্ৰতিক্ৰিয়া

আজমল এজন নিৰ্লজ্জ চৰিত্ৰৰ মানুহ, ৰাজ্যজুৰি তীব্ৰ গৰিহণা

ই-সংবাদ, কলগাছিয়া, ২৪ ফেব্ৰুৱাৰীঃ এ আই ইউ ডি এফৰ মুৰব্বী মৌলানা বদৰুদ্দিন আজমলে অখিল গগৈৰ পত্নী গীতাস্বী তামুলীৰ বিৰুদ্ধে সংবাদ মাধ্যমৰ আগত অশোভনীয় মন্তব্য কৰাত ৰাজ্যজুৰি ব্যাপক প্ৰতিক্ৰিয়াৰ সৃষ্টি হৈছে। ঠায়ে ঠায়ে আজমলৰ বিৰুদ্ধে গোচৰ ৰুজু কৰা হৈছে। সোমবাৰে কলগাছিয়াত মৌলানা বদৰুদ্দিন আজমলৰ বিৰুদ্ধে ৰাইজৰ দল, কৃষক মুক্তি সংগ্ৰাম সমিতি আৰু ছাত্ৰ মুক্তি সংগ্ৰাম সমিতিৰ বৰপেটা জিলা কমিটীৰ নেতা-কৰ্মীসকলে প্ৰতিক্ৰিয়া প্ৰকাশ কৰে। অখিল গগৈৰ পত্নী গীতাস্বী তামুলীৰ বিৰুদ্ধে সংবাদ মাধ্যমৰ আগত তৰল মন্তব্য কৰাৰ পিছত আজমলৰ বিৰুদ্ধে জাঙৰ খাই উঠিছে দল-সংগঠনসমূহ। বৰপেটা জিলা ছাত্ৰ মুক্তি সংগ্ৰাম সমিতিৰ সভাপতি শাহানুৰ ইছলামে প্ৰতিক্ৰিয়া প্ৰকাশ কৰি কয় যে বদৰুদ্দিন আজমল এজন ভণ্ড, তেওঁৰ মৌলানা ডিগ্ৰী ভুৱা, তেওঁ ডুবাৰি নাইট ক্লাবত নৰ্তকীৰ লগত নাচে। তেওঁ সমগ্ৰ নাৰী জাতিক অপমান কৰিছে। এই মানুহজন এজন ভুৱা মানুহ। এ আই ইউ ডি এফৰ মানুহক ৰাইজে মুখত চুণ

সানি দিবলৈ বাকী আছে। তেওঁ এজন বদমাচ মানুহ, আজমলৰ মৌলানা ডিগ্ৰী ৰাজহুৱা কৰিব লাগে বুলিও কয় ছাত্ৰ মুক্তিৰ নেতাগৰাকীয়ে। আনহাতে, ৰাইজৰ দলৰ কেন্দ্ৰীয় সম্পাদক মনিৰুজ্জামানে কয় যে মুখ্যমন্ত্রী ড॰ হিমন্ত বিশ্ব শৰ্মাই যেতিয়া ৰাজনৈতিক সংকটত পৰে তেতিয়া আজমলে কিবা নহয় কিবা এটা টুলুঙা মন্তব্য কৰি সংবাদ শিৰোনাম দখল কৰে। আজমল এজন নিৰ্লজ্জ চৰিত্ৰৰ মানুহ। তেওঁৰ অভব্য মন্তব্যক ধিক্কাৰ দিছে। তেওঁৰ মানসিক চিকিৎসাৰ প্ৰয়োজন হৈছে বুলি মন্তব্য কৰে ৰাইজৰ দলৰ নেতা মনিৰুজ্জামানে। ইপিনে, বদৰুদ্দিন আজমলে গোটেই আলিম আৰু মৌলানা সমাজক অপমান কৰিছে। তেওঁ ৰাজহুৱাভাৱে ক্ষমা নুখুজিলে আন্দোলনৰ কাৰ্যসূচী লোৱা হ'ব বুলি মন্তব্য কৰে ৰাইজৰ দলৰ চেণ্ডা সমষ্টিৰ নেতা কাজি নাজিমুল হকে। আজমল এতিয়া সুস্থ হৈ থকা নাই। তেওঁক মানসিক চিকিৎসালয়ত ভৰ্তি কৰিব লাগে বুলি ৰাইজৰ দলৰ চেণ্ডা সমষ্টিৰ নেতা কাজি নাজিমুল হকে মন্তব্য কৰে।

খেৰবাৰীত কৰফাঁকি, বালিভৰ্তি ট্ৰেক্টৰ জব্দ

ই-সংবাদ, গোলকগঞ্জ, ২৪ ফেব্ৰুৱাৰীঃ ধুবুৰী জিলাত কৰফাঁকি দিয়া বালিভৰ্তি ট্ৰেক্টৰৰ দৌৰাত্ম্য বৃদ্ধি পাইছে। বন বিভাগৰ জ্ঞাতসাৰে একাংশ অসাধু চক্ৰই চলাইছে এই ব্যৱসায়। ৰাইজে অভিযোগ দিলেও বন বিভাগৰ গা নলৰে। তেনে সময়তে আজি ছাগলীয়া বন বিভাগে এখন নিৰ্দিষ্ট কৰফাঁকি দিয়া বালি কঢ়িওৱা ট্ৰেক্টৰ জব্দ কৰা ঘটনাই প্ৰতিক্ৰিয়াৰ সৃষ্টি কৰিছে। জানিব পৰা মতে, ছাগলীয়া বন বিভাগে দুপৰীয়া খেৰবাৰী গাঁৱত নম্বৰ বিহীন বালিভৰ্তি ট্ৰেক্টৰখন জব্দ কৰে। ৰাইজৰ অভিযোগ মতে, খেৰবাৰীতে এজনে মুকলিভাৱে এই বেহা চলাই আছে যদিও তেওঁৰ বাহন আটক কৰা নাই। তদুপৰি পোকালগী পঞ্চম খণ্ড গাঁৱৰ আফজাল আৰু নস্তল্লাই প্ৰতিদিনে কৰফাঁকি দিয়া বালি ট্ৰেক্টৰেৰে পশ্চিমবংগলৈ অবৈধভাৱে চালান কৰি আছে যদিও নীৰৱ দৰ্শকৰ ভূমিকা গ্ৰহণ কৰিছে

ছাগলীয়া বন বিভাগে। জব্দ কৰা ট্ৰেক্টৰগৰাকীয়ে ফৰেষ্টাৰ লগত গোপন বুজাবুজি নকৰাৰ বাবে জব্দ কৰা বুলি চৰ্চা আৰম্ভ হৈছে। বিশেষকৈ খনি অধিকাৰী ফৰেষ্টাৰ হিচাপে ছাগলীয়া বন গাণনিক কাৰ্যালয়ত যোগদান কৰাৰ পিছৰে পৰা দুৰ্নীতি-অনিয়মে সীমা চেৰাই যোৱাৰ অভিযোগ উত্থাপিত হৈছে। সম্প্ৰতি বিষয়াগৰাকীৰ নেতৃত্বতে ব্যাপক হাৰত কৃষিভূমি ধ্বংস অভিযান চলিছে। দিনে নিশাই জেচিবিৰে বিভিন্ন খেতি মাটিত অবৈধভাৱে খনন কৰি মাটিবোৰ ট্ৰেক্টৰ-ডাম্পাৰেৰে ইটা ভাটাত যোগান ধৰা হৈ আছে। এই ক্ষেত্ৰত ছাগলীয়া বন বিভাগক অভিযোগ দিয়া সত্ত্বেও কোনো গুৰুত্ব নিদিয়াৰ অভিযোগ উত্থাপিত হৈছে। সেয়ে ইয়াৰ এক উচ্চ পৰ্যায়ৰ তদন্ত কৰি দোষী বিষয়াৰ বিৰুদ্ধে ব্যৱস্থা গ্ৰহণৰ বাবে স্থানীয় ৰাইজে দাবী জনাইছে।

কাৰ্বি আংলঙৰ ফুলনিত সুৰক্ষিত অসমৰ বাবে বাটৰ নাট-২ কাৰ্যসূচী প্ৰদৰ্শন

ই-সংবাদ, হাওৰাঘাট, ২৪ ফেব্ৰুৱাৰীঃ কাৰ্বি আংলং জিলাৰ ফুলনি ৰাজহ চক্ৰ বিষয়া কাৰ্যালয়ৰ চৌহদত সোমবাৰে জিলা দুৰ্যোগ ব্যৱস্থাপনা কৰ্তৃপক্ষৰ উদ্যোগত আৰু অসম ৰাজ্যিক দুৰ্যোগ ব্যৱস্থাপনা কৰ্তৃপক্ষৰ সহযোগত সুৰক্ষিত অসমৰ বাবে বাটৰ নাট কাৰ্যসূচী ৰূপায়ণ কৰা হয়। উক্ত বাটৰ নাটৰ জৰিয়তে প্ৰাকৃতিক দুৰ্যোগৰ পৰা নিজকে তাৎক্ষণিকভাৱে সুৰক্ষিত কৰিবৰ বাবে কেনেদৰে সাৱধানতা অৱলম্বন কৰিব পাৰি সেই বিষয়ত এক বাটৰ নাটৰ যোগেদি ৰাইজৰ মাজত

সজাগতাৰ সৃষ্টি কৰা হয়। ইপিনে, বাটৰ নাটত অংশগ্ৰহণ কৰে অসমীয়া চলচ্চিত্ৰ জগতৰ জনপ্ৰিয় কৌতুক অভিনেতা ৰাজীৱ ক্ৰ'ই। তদুপৰি উক্ত সজাগতা সভাত উপস্থিত থাকে ফুলনি ৰাজহ চক্ৰ বিষয়া কাৰ্যালয়ৰ চক্ৰ বিষয়া পিনছং ক্ৰ', জিলা দুৰ্যোগ ব্যৱস্থাপনাৰ জিলা কাৰ্যসূচী বিষয়া স্মিতা চেতিয়া, ফুলনি ৰাজহ চক্ৰৰ ক্ষেত্ৰ বিষয়া দিপু কলিতা, কৌতুক অভিনেতা ৰাজীৱ ক্ৰ'ইৰ লগতে বহু লোক উপস্থিত থাকে।

MANUFACTURER OF
ROYAL CONSTRUCTION CEMENT BRICK, PAVER BLOCK, COLOR PAVER BLOCK, CEMENT TILES
FACTORY ADDRESS : TITKURI, KAMARGAON, RANGIA, KAMRUP(R)
CALL: +91 88 76 99 50 95, +91 99 57 41 80 39

নিৰ্মাণৰ এবছৰ নৌহওতেই ভাগিল হালধা আন্ধেৰীঘাট পথ

ই-সংবাদ, দুমুনিচকী, ২৪ ফেব্ৰুৱাৰীঃ এটা ব্যস্ত পথ। পথটো আকৌ তিনিটাকৈ বিধানসভা সমষ্টিয়ে চুই যোৱা। পথটোৰ নাম শালমাৰা-হালধা-আন্ধেৰীঘাট। ১৫ নং ৰাষ্ট্ৰীয় ঘাইপথৰ উত্তৰে সংযোগী এই পথছোৱাৰে টংলা-ওদালগুৰি কিছা ভূটান সীমান্তলৈ যাব পাৰি। পথছোৱাৰ শালমাৰাৰ পৰা তিতকুছিলৈ মুখ্যমন্ত্ৰীৰ জালুকবাৰী সমষ্টি, তিতকুছিৰ পৰা হালধালৈ কমলপুৰ সমষ্টি আৰু হালধাৰ পৰা আন্ধেৰীঘাটলৈ ছিপাৰাৰ বিধানসভা সমষ্টিৰ অন্তৰ্গত। গুৰুত্বপূৰ্ণ পথটো অদ্যপি ঠেক হৈয়ে থাকিল। অসম মালা আঁচনিয়ৈ স্পৰ্শ নকৰা পথটো সমষ্টি ভিত্তিক খণ্ড খণ্ডকৈ নিৰ্মাণ কৰা হয় যদিও ছিপাৰাৰ সমষ্টিৰ খণ্ড নিৰ্মাণৰ নমুনা দেখিলে আপুনি হতবাক হৈ পৰিব। লোক নিৰ্মাণ বিভাগৰ ছিপাৰাৰ আৰু কলাইগাঁও ক্ষেত্ৰীয় পথ সংমণ্ডলৰ অধীনত ২০২২-২৩ বৰ্ষৰ মুখ্যমন্ত্ৰীৰ পথ নবীকৰণ আঁচনিৰ অধীনত মেৰামতি কৰা হয়। পথটোৰ অনুমোদিত ধনৰ পৰিমাণ প্ৰায় ১ কোটি ৩৪ লাখ ৫৭ হাজাৰ টকা। স্থানীয় বিধায়ক পৰমানন্দ ৰাজবংশীয়ে পথ মেৰামতিৰ শুভাৰম্ভ কৰে ২০২৩ বৰ্ষৰ মাৰ্চ মাহৰ ২৪ তাৰিখে। জানিব পৰা অনুযায়ী পথ মেৰামতিৰ ঠিকাৰ আৰণ্টন লাভ কৰিছিল প্ৰভু আগৰৱালা কোম্পানীয়ে। কিন্তু ঠিকাদাৰে কাম কৰি থকা অৱস্থাতে পথৰ পিটছ এৰি যোৱা বুলি ব্যাপক অভিযোগ উত্থাপিত হৈছিল। কিন্তু ৰাইজৰ অভিযোগকো গুৰুত্ব প্ৰদান নকৰি পালমাৰি কাম কৰি যোৱাৰ আজি প্ৰায় এবছৰ হ'ল। কিন্তু পথটো আকৌ চিগিবলৈ আৰম্ভ কৰে। নিম্নমানৰ কাম কৰাৰ ফলশ্ৰুতিত পিটছবোৰ খলপা খলপে ভাগি দ-গাঁতৰ সৃষ্টি হোৱাত পথচাৰীসকল ভীষণ দুৰ্যোগৰ সন্মুখীন হৈছে।



বুমুৰ বিনন্দিনী অনুষ্ঠানত এনেদৰে দেখা গ'ল প্ৰধানমন্ত্ৰী নৰেন্দ্ৰ মোদীক, সোমবাৰে

বিহামপুৰত ছাত্ৰীৰ দিহানাম, এহেজাৰ বন্তি প্ৰজ্বলন অনুষ্ঠান

নলবাৰীৰ গাঁৱে গাঁৱে শিৱৰাত্ৰিৰ আয়োজন, বনগাঁও-বিহামপুৰত পূজা আৰম্ভ

ই-সংবাদ, নলবাৰী, ২৪ ফেব্ৰুৱাৰীঃ পশ্চিম নলবাৰীৰ প্ৰান্তে প্ৰান্তে আয়োজন কৰা হৈছে শিৱৰাত্ৰি। ইতিমধ্যে কালিৰে পৰা আৰম্ভ হৈছে ঐতিহ্যমণ্ডিত কুলবিলঘাট ৰাজহুৱা শিৱালয়ৰ শিৱৰাত্ৰি। পাঁচদিনীয়া বিভিন্ন আধ্যাত্মিক আৰু সাংস্কৃতিক কাৰ্যসূচীৰে চলি থকা ৯৪ সংখ্যক শিৱৰাত্ৰি সভা মহোৎসৱ উপলক্ষে যোৱানিশা আৰু আজি সন্ধিয়াৰ ভাগত ভক্তপ্ৰাণ ৰাইজৰ উপস্থিতিত বিৰ দি বাট নোপোৱা অৱস্থাৰ সৃষ্টি হয় ঐতিহ্যমণ্ডিত কুলবিলঘাট ৰাজহুৱা শিৱালয়ত। ইপিনে, কাইলৈৰ পৰা আৰম্ভ হ'ব পূব বনগাঁও আৰু বিহামপুৰৰ ৰাজহুৱা শিৱৰাত্ৰি মহোৎসৱ। পূব বনগাঁওৰ ৰাজহুৱা শিৱ মন্দিৰত ২৫ আৰু ২৬ ফেব্ৰুৱাৰীত দুদিনীয়াকৈ ২৭ সংখ্যক বাৰ্ষিক শিৱ পূজা মহোৎসৱ উদযাপন কৰা হ'ব। এই উপলক্ষে কৰুণা বৰ্মনক সভাপতি আৰু বিনয় বৰ্মনৰ লগতে সমীৰণ বৰ্মনক মুখ্য সম্পাদক হিচাপে লৈ এখন উদযাপন সমিতিও গঠন কৰা হৈছে। তদুপৰি অইন বেলিৰ দৰে এইবেলিও ৩ নং বিহামপুৰৰ ৪৩ সংখ্যক বাৰ্ষিক শিৱৰাত্ৰি পূজাভাগ ২৫ আৰু ২৬

ফেব্ৰুৱাৰীত উদযাপিত হ'ব। প্ৰথম দিনা পুৱা চাফাই কাম, ধৰ্মধ্বজা উত্তোলন, বৃক্ষৰোপণ, আয়তিৰ দিহা নাম, কুইজ প্ৰতিযোগিতা, ধুনি প্ৰজ্বলন, নিশা নাগাৰা নাম, ভোগ বিতৰণৰে প্ৰথম দিনাৰ কাৰ্যসূচী অন্ত পৰিব। আনহাতে, শেষৰ দিনা পুৱা চাফাই কামৰ পিছত দিনত বিহামপুৰ চৰকাৰী উচ্চ বুনিয়াদী বিদ্যালয়ৰ ছাত্ৰীৰ দ্বাৰা দিহানাম প্ৰদৰ্শন কৰিব। সন্ধিয়া এহেজাৰ বন্তি প্ৰজ্বলন, আতজবাজী প্ৰদৰ্শন আৰু ৰাজহুৱা ভোগ বিতৰণৰ পিছত নিশা দুটাকৈ নাগাৰা নাম দলে নাম প্ৰদৰ্শন কৰিব। জ্যোতিষ চৰ্চাৰ প্ৰাণকেন্দ্ৰ গন্ধিয়াৰ বাবা তিৰুপতি ধামতো অহা ২৬ ফেব্ৰুৱাৰীৰ পৰা দুদিনীয়া বৰ্ণাঢ্য কাৰ্যসূচীৰে শিৱৰাত্ৰিৰ আয়োজন কৰিছে। এই উপলক্ষে নিৰ্মল কুমাৰ শৰ্মাক সভাপতি আৰু প্ৰাঞ্জল শৰ্মাক সম্পাদক হিচাপে লৈ এখন পূজা পৰিচালনা সমিতি গঠন কৰা হৈছে। তদুপৰি বৰি-টাপা-ঠুটিকাটা মিলন বজাৰ, খাৰশিঠা, মোহন বজাৰ, কৈঠালকুছি, বাউসীয়াপাৰা, মুলাৰকুছি, পানীগাঁও, বৰনদী, পকোৱা, জাগাৰা, সন্দেশী, বেলশৰ, সাহপুৰ, চামতা, হেলচা, শোলমাৰা, পিপলিবাৰীতো আয়োজন কৰা হৈছে শিৱৰাত্ৰিৰ।

নমাটিত পৰাগ কুমাৰ দাসৰ ওপজা দিন উদযাপন

ই-সংবাদ, বৰমা, ২৪ ফেব্ৰুৱাৰীঃ বৰমাৰ নিকটৱৰ্তী নমাটি বালিকা বিদ্যালয়ৰ প্ৰাংগণত নমাটি নাগৰিক সমাজৰ উদ্যোগত আজি দিনজোৰা কাৰ্যসূচীৰে বিশিষ্ট লেখক, সাংবাদিক তথা জাতীয় বীৰ শ্বহীদ পৰাগ কুমাৰ দাসৰ ওপজা দিন উদযাপন কৰা হয়। পুৱা শ্ৰদ্ধাঞ্জলি অনুষ্ঠানত বন্তি প্ৰজ্বলন কৰে বানেকুছি মিলন উচ্চতৰ মাধ্যমিক বিদ্যালয়ৰ প্ৰাক্তন অধ্যক্ষ নুপেন দাস আৰু নমাটি বালিকা বিদ্যা মন্দিৰৰ সহঃ শিক্ষক দিলীপ কুমাৰ শৰ্মাই, মাল্যপৰ্ণ কৰে বিশিষ্ট অধিবক্তা, মানৱ অধিকাৰ কৰ্মী গোবিন্দ চন্দ্ৰ নাথে। ইয়াৰ পিছতে স্থানীয় লোকৰ দ্বাৰা নাম প্ৰসংগ কৰা হয়। নাম প্ৰসংগৰ অন্তত শিল্পী বাপন পাঠকে এক সুমধুৰ সংগীত পৰিৱেশন কৰে। মানৱ অধিকাৰ সংগ্ৰাম সমিতিৰ প্ৰাক্তন সচিব প্ৰধান গণেশ গোস্বামীয়ে আঁত ধৰা "আমাৰ অনুভৱ", অনুষ্ঠানটো সঞ্চালনা কৰে জ্যেষ্ঠ সমাজকৰ্মী ৰমণী ঠাকুৰীয়াই। অনুষ্ঠানটোত অৱসৰপ্ৰাপ্ত শিক্ষক গৌতম পাঠক, ধীৰেশ্বৰ পাঠককে ধৰি কেইবাগৰাকী বিশিষ্ট



ব্যক্তিয়ে প্ৰগতিশীল জাতীয়তাবাদৰ সম্ভাৱনা সম্পৰ্কে অনুভৱ ব্যক্ত কৰে। দুপৰীয়া অনুষ্ঠিত "প্ৰগতিশীল জাতীয়তাবাদ সংকট আৰু সম্ভাৱনা" শীৰ্ষক আলোচনাচক্ৰখন উদ্বোধন কৰে বৰপেটাৰ বাউসী বাণীকান্ত কাকতি মহাবিদ্যালয়ৰ অৱসৰপ্ৰাপ্ত অধ্যক্ষ ড॰ উৎসৱ চন্দ্ৰ ডেকাই। নমাটি বিদ্যাপীঠ উচ্চতৰ মাধ্যমিক বিদ্যালয়ৰ অৱসৰপ্ৰাপ্ত অধ্যক্ষ ধীৰেশ্বৰ পাঠকে সঞ্চালনা কৰা আলোচনা চক্ৰখনত আলোচক হিচাপে উপস্থিত থাকি বি এইচ বি মহাবিদ্যালয়ৰ অৱসৰপ্ৰাপ্ত অধ্যাপক ড॰ ফণীধৰ তালুকদাৰে অসমীয়া জাতীয়তাবাদ সম্পৰ্কে বিশদভাৱে আলোকপাত কৰে।

আলোচনাচক্ৰখনত নলবাৰী জিলা সাহিত্য সভাৰ প্ৰাক্তন সম্পাদক পংকজ বেজবৰুৱাই উপস্থিত থাকি অসমত দেখা দিয়া বিভিন্ন সমস্যাৰ ওপৰত বক্তব্য দাঙি ধৰি সকলোকে অসমীয়া জাতিৰ প্ৰতি দায়বদ্ধ হ'বলৈ আহ্বান জনায়। অনুষ্ঠানটোত উপস্থিত থাকি নলবাৰী জিলা মানৱ অধিকাৰ সংগ্ৰাম সমিতিৰ প্ৰাক্তন সম্পাদক কুতুবুদ্দিন আহমেদে জাতীয়তাবাদৰ সংকটৰ বিষয়ে আলোকপাত কৰাৰ লগতে বৰ্তমানৰ প্ৰগতিশীল জাতীয়তাবাদৰ সম্ভাৱনাময় পৰিস্থিতিৰ ওপৰত বক্তব্য আগবঢ়ায়। উল্লেখ্য যে উক্ত অনুষ্ঠানতে জাতীয় শ্বহীদ পৰিয়ালৰ হৈ প্ৰহ্লাদ চন্দ্ৰ পাঠক, সুৰথ কলিতা, লাভণ্য পাঠক, পূৰ্ণ ঠাকুৰীয়া, মহেন্দ্ৰ কলিতাক সম্বৰ্ণনা জনোৱাৰ উপৰি হস্ত শিল্প বিষয়ত ৰাষ্ট্ৰীয় পুৰস্কাৰপ্ৰাপ্ত গোবিন্দ চন্দ্ৰ পাঠক, দুগ্ধ পালনৰ জৰিয়তে স্বাৱলম্বী হোৱা শিক্ষিত যুৱক ৰঞ্জিত ডেকা, হেমন্ত ডেকা আৰু কুকুৰা পালনৰ জৰিয়তে স্বাৱলম্বী হোৱা শিক্ষিত যুৱক সিদ্ধেশ্বৰ ডেকাক আনুষ্ঠানিকভাৱে সম্বৰ্ণনা জনোৱা হয়।

হজৰত বিবি মৰিয়ম ফাতেমা মাজাৰ বহুৰেকীয়া উৰচ উদযাপনৰ প্ৰস্তুতি

ই-সংবাদ, মাৰ্ঘেৰিটা, ২৪ ফেব্ৰুৱাৰীঃ অসমৰ ভিতৰতে এখন অন্যতম গুৰুত্বপূৰ্ণ পৱিত্ৰ ধৰ্মীয় তীৰ্থস্থান হৈছে হজৰত বিবি মৰিয়ম ফাতেমা মাজাৰ। প্ৰতিবছৰ ফেব্ৰুৱাৰী মাহৰ অন্তিমটো বৃহস্পতিবাৰে উক্ত মাজাৰত বহুৰেকীয়া ওৰচ উদযাপন কৰা হয়। এইবছৰো ফেব্ৰুৱাৰী মাহৰ অন্তিমটো বৃহস্পতিবাৰে অৰ্থাৎ ২৭ তাৰিখে ওৰচ উদযাপনৰ ব্যাপক প্ৰস্তুতি চলাই থকা হৈছে। আজি আবেলি মাৰ্ঘেৰিটা সমজিলা প্ৰশাসন তথা মাৰ্ঘেৰিটা আৰক্ষী প্ৰশাসনে প্ৰস্তুতিৰ বুজ লোৱাৰ লগতে আইন-শৃংখলা পৰিস্থিতি পৰ্যবেক্ষণ কৰে। ইতিমধ্যে আলহাজ মহম্মদ আলীক সভাপতি আৰু জাকিৰ হুছেইনক সাধাৰণ সম্পাদক হিচাপে লৈ এখন শক্তিশালী উদযাপন সমিতি গঠন কৰা হৈছে। উল্লেখ্য যে হজৰত বিবি মৰিয়ম ফাতেমা মাজাৰ বহুৰেকীয়া ওৰচত হিন্দু আৰু ইছলামধৰ্মী লোকৰ লগতে বিভিন্ন ধৰ্মাৱলম্বী লোকৰ অংশ গ্ৰহণৰে সম্প্ৰতি এক সুন্দৰ নিদৰ্শন দাঙি ধৰি আহিছে। সভাপতি মহম্মদ আলী আৰু সাধাৰণ সম্পাদক জাকিৰ হুছেইন অঞ্চলটোৰ ৰাইজক হজৰত বিবি মৰিয়ম ফাতেমা মাজাৰ বহুৰেকীয়া ওৰচত উপস্থিত থকাৰ বাবে অনুৰোধ জনাইছে।

নগৰবেৰা বজাৰত চিলিঙাৰত অগ্নিসংযোগ হৈ বিধবংসী অগ্নিকাণ্ড



ই-সংবাদ, নগৰবেৰা, ২৪ ফেব্ৰুৱাৰীঃ কামৰূপ জিলাৰ নগৰবেৰা আৰক্ষী থানাৰ অন্তৰ্গত নগৰবেৰা বজাৰত আজি সন্ধিয়াৰ ভাগত এক ভয়ংকৰ অগ্নিকাণ্ডৰ ঘটনা সংঘটিত হয়। জানিব পৰা মতে, বজাৰখনৰ শ্ৰীনাথ নামৰ এগৰাকী ব্যৱসায়ীৰ ব্ৰইলাৰ মাংসৰ দোকানত থকা চিলিঙাৰত হঠাৎ অগ্নিসংযোগ হৈ দাও দাওকৈ জ্বলি উঠাত এক আতংকময় পৰিস্থিতিৰ সৃষ্টি হয়। পিছত বজাৰত উপস্থিত ৰাইজৰ নেৰানেপেৰা প্ৰচেষ্টাত অৱশেষত জুই নিৰ্বাপণ কৰিবলৈ সক্ষম হয়। এই অগ্নিকাণ্ডত দোকান ঘৰখনৰ লগতে তাত থকা সামগ্ৰী আংশিক ভস্মীভূত হয় যদিও ৰাইজৰ তৎপৰতাত ভয়ংকৰ অগ্নিকাণ্ডৰ পৰা বজাৰখন ৰক্ষা পৰে। শীঘ্ৰে অঞ্চলটোত এটি অগ্নিনিৰ্বাপক বাহিনীৰ কাৰ্যালয় স্থাপন কৰিবলৈ নগৰবেৰা বজাৰ ব্যৱসায়ীসকলৰ লগতে ৰাইজে চৰকাৰ তথা বিভাগীয় কৰ্তৃপক্ষক দাবী জনাইছে।

নগাঁৱত আৰক্ষীৰ জালত ড্ৰাগছসহ কুখ্যাত সৰবৰাহকাৰী

ই-সংবাদ, বেবেজীয়া, ২৪ ফেব্ৰুৱাৰীঃ ৰাজ্যৰ বিভিন্ন প্ৰান্তৰ দৰে নগাঁও জিলাতো দীৰ্ঘদিনৰে পৰা আৰক্ষীয়ে চলাই আহিছে নিষিদ্ধ ড্ৰাগছৰ বিৰুদ্ধে ধাৰাবাহিক অভিযান। তথাপি আৰক্ষীয়ে কেৰেপ নকৰি দুস্ত চক্ৰই জিলাখনত অব্যাহত ৰাখিছে ড্ৰাগছৰ গোপন বেহা। ইয়াৰ মাজতে জিলাখনৰ উত্তৰ-পশ্চিম প্ৰান্তৰ দগাঁও আৰক্ষী পহৰা চকীৰ এলেকাধীন শিঙিয়া পথাৰ গাঁৱত আৰক্ষীয়ে চলোৱা ড্ৰাগছ বিৰোধী অভিযানত নিষিদ্ধ ড্ৰাগছৰ সৈতে এটা সৰবৰাহকাৰী আটক হোৱা ঘটনাই ৰাইজৰ মাজত চাঞ্চল্যৰ সৃষ্টি কৰিছে। আচলতে,

এক গোপন সূত্ৰৰ খবৰৰ ভিত্তিত দগাঁও আৰক্ষী পহৰা চকীৰ ভাৰপ্ৰাপ্ত বিষয়া পিংকু ফুকনৰ নেতৃত্বত আৰক্ষীৰ দলে অতৰ্কিতে অভিযান চলাই আজিজুল হক নামৰ কুখ্যাত ড্ৰাগছ সৰবৰাহকাৰীটোক কৰায়ত্ত কৰে। এই অভিযানত আৰক্ষীয়ে ধৃত সৰবৰাহকাৰীটোৰ পৰা তিনিটা কণ্টেইনাৰত থকা ৩.৯৪ গ্ৰাম নিষিদ্ধ ড্ৰাগছ জব্দ কৰিবলৈ সক্ষম হয়। উল্লেখ্য যে, দীৰ্ঘদিনে আৰক্ষীৰ চকুত ধূলি দি ড্ৰাগছৰ বেহাৰ চলাই অহা ধৃত আজিজুল হকক আৰক্ষীয়ে অধিক তথ্য লাভৰ বাবে জেৰা অব্যাহত ৰাখিছে বুলি জানিব পৰা গৈছে।

মৰিগাঁৱত নাবালিকা ধৰ্ষণকাৰীক পক'চ আদালতৰ ২০ বছৰ সশ্রম কাৰাদণ্ড

ই-সংবাদ, মৰিগাঁও, ২৪ ফেব্ৰুৱাৰীঃ মৰিগাঁও চহৰৰ শংকৰদেৱ নগৰৰ অমৰ মণ্ডল নামৰ এজন নাবালিকা ধৰ্ষণকাৰীক মৰিগাঁও পক'চ আদালতে আজি ২০ বছৰ সশ্রম কাৰাদণ্ডে দণ্ডিত কৰিছে। প্ৰাপ্ত তথ্য মতে, এই লোকজনৰ বিৰুদ্ধে দুবছৰ পূৰ্বে এক জঘন্য ধৰ্ষণ কাণ্ড সংঘটিত কৰাৰ অভিযোগত মৰিগাঁও সদৰ আৰক্ষী থানাত ৪৪০/২০২৩ নম্বৰত এটা গোচৰ ৰঞ্জু কৰা হৈছিল। এই ঘটনাটোৰ তদন্ত কৰি মৰিগাঁও আৰক্ষীয়ে মৰিগাঁও পক'চ আদালতত

অভিযোগনামা দাখিল কৰিছিল। নাবালিকা ধৰ্ষণৰ উক্ত গোচৰ আৰু অভিযোগনামাৰ ভিত্তিত মৰিগাঁও পক'চ আদালতে পক'চ গোচৰ নং- ৭/২০২৪ ৰ অধীনত বিচাৰ প্ৰক্ৰিয়া চলাই আজি মৰিগাঁৱৰ অতিৰিক্ত সত্ৰ ন্যায়াধীশ তথা পক'চ আদালতৰ বিশেষ ন্যায়াধীশ এন এ আহমেদে ভাৰতীয় দণ্ডবিধিৰ ৩৭৬ নং ধাৰাত দোষী সাব্যস্ত কৰি ধৰ্ষণ কাণ্ডৰ অপৰাধী অমৰ মণ্ডলক ২০ বছৰ কাৰাদণ্ডে দণ্ডিত কৰাৰ উপৰি দহ হাজাৰ টকাৰ জৰিমনা বিহে।

অসম সাহিত্য সভাৰ 'সেতু বন্ধ' কাৰ্যসূচী, অৰুণাচললৈ যাব সভাপতি গোস্বামী

ই-সংবাদ, বেবেজীয়া, ২৪ ফেব্ৰুৱাৰীঃ অসম সাহিত্য সভাৰ ২০২৫-২০২৭ বৰ্ষৰ কাৰ্যনিৰ্বাহক সমিতিয়ে গ্ৰহণ কৰা 'সেতু বন্ধ' কাৰ্যসূচী অনুসৰি দেশৰ বিভিন্ন ৰাজ্যৰ জাতি-জনগোষ্ঠীৰ মাজত সম্প্ৰীতিৰ এনাজৰীডাল অধিক শক্তিশালী কৰিবলৈ অহা ২৬ ফেব্ৰুৱাৰীত অৰুণাচল প্ৰদেশত উপস্থিত হ'বগৈ অসম সাহিত্য সভাৰ সভাপতি ড॰ বসন্ত কুমাৰ গোস্বামীৰ নেতৃত্বত এটা সঁজাতি দল। অসম সাহিত্য সভাৰ প্ৰধান সম্পাদক দেৱজিৎ বৰাই এক বিবৃতিৰ জৰিয়তে জানিবলৈ দিয়া মতে অৰুণাচল প্ৰদেশৰ অন্যতম জনগোষ্ঠী নিচি জনগোষ্ঠীৰ সংগঠন 'নিচি ইলাইট ছ'চাইটি'ৰ উদ্যোগত চিজুছাত অনুষ্ঠিত হ'বলগীয়া 'ন্যুকুম যল্লু' অনুষ্ঠানত অংশগ্ৰহণৰ উদ্দেশ্যে অসমীয়াৰ বাপতি সাহোন বিহুৰ এটা বৃহৎ সাংস্কৃতিক দল সহিতে অসম সাহিত্য সভাৰ সভাপতিৰ নেতৃত্বত এটি দল যোৰহাটৰ চন্দ্ৰকান্ত সন্দিকৈ

ভৱনৰ পৰা চিজুছালৈ ৰাওনা হৈছে। সাহিত্য সভাৰ সঁজাতি দলটোত নৱ মনোনীত কেন্দ্ৰীয় কাৰ্যালয়ৰ সম্পাদক ড॰ জ্যোতিৰেখা হাজৰিকা, সাংগঠনিক সম্পাদক অপূৰ্ব ফুকন, লক্ষীমপুৰ জিলা সাহিত্য সভাৰ নৱ নিৰ্বাচিত সম্পাদক প্ৰবীণ হাজৰিকা, সচিব অশোক সেনাপতি, মুক্ত শিক্ষা সংসদৰ আহ্বায়ক তুফেল জিলানী, কুঁহি আহ্বায়ক শংকুসিন্দ নাথ, বিশ্বনাথ জিলা সাহিত্যসভাৰ নৱ নিৰ্বাচিত সভাপতি মহেন্দ্ৰ গগৈ, বংকিম বৰুৱা, চম্পক গগৈকে ধৰি বহুকেইজন বিষয়ববীয়াই ঐক্য, শান্তি আৰু সমন্বয়ৰ বাৰ্তা লৈ অসম সাহিত্য সভাৰ সভাপতিগৰাকীৰ নেতৃত্বত উক্ত ভাতৃত্ববোধৰ কাৰ্যসূচী গ্ৰহণ কৰিছে। তদুপৰি, অসম সাহিত্য সভাই এই সেতু বন্ধ কাৰ্যসূচীৰ জৰিয়তে অসমকে ধৰি সাতভনী ৰাজ্যসমূহৰ সকলো জনগোষ্ঠীৰ মাজত ঐক্য আৰু সংহতিৰ বাণীও বিতৰণ কৰিব বুলি জানিব পৰা গৈছে।

• ইউনিক বৰা ফটোগ্ৰাফী ইনষ্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

পাঁচদিনীয়া বৰ্ণাঢ্য কাৰ্যক্রমগিকাৰে মহোৎসৱৰ আয়োজন বটদ্রাত দৌলযাত্ৰা মহোৎসৱৰ ব্যাপক প্ৰস্তুতি

ই-সংবাদ, বেবেজীয়া, ২৪ ফেব্ৰুৱাৰীঃ ঋতুৰাজ বসন্তৰ আগমন ঘটাৰ লগে লগে প্ৰকৃতিয়ে যেন নতুন ৰূপ ধাৰণ কৰে। বসন্তৰ কালত পালন কৰা উৎসৱসমূহৰ ভিতৰত দৌলযাত্ৰা মহোৎসৱ অন্যতম। জগত গুৰু শ্ৰী শংকৰদেৱে বটদ্রাত পোন প্ৰথমবাৰৰ বাবে দৌল উৎসৱ পাতিছিল। সেই ঐতিহ্যক সৰোগত কৰি মহা আড়ম্বৰপূৰ্ণভাৱে প্ৰতি বছৰে বটদ্রা থানত দৌল উৎসৱ বা ফাকুৱা ফাল্লু পূৰ্ণিমা তিথিত পালন কৰা হয়। তদুপৰি এই বছৰে অহা ১৩ ৰ পৰা ১৭ মাৰ্চলৈ পাঁচদিনীয়া বৰ্ণাঢ্য কাৰ্যক্রমগিকাৰে দৌলযাত্ৰা মহোৎসৱ পালন কৰা বাবে যুদ্ধকালীন গতিৰে প্ৰস্তুতি চলিছে। ইতিমধ্যে শ্ৰীশ্ৰী বটদ্রা থান পৰিচালনা সমিতিৰ তত্ত্বাৱধানত মহোৎসৱটি নিয়াৰিকৈ পালন কৰাৰ অৰ্থে কেইবাখনো উপ সমিতি গঠন কৰা হৈছে। তদুপৰি বটদ্রা থান চৌহদত প্ৰায় ১০ লক্ষাধিক তীৰ্থযাত্ৰীক আদৰণি জনোৱাৰ বাবে সাংস্কৃতিক, ধৰ্মীয়, পানী, বিজুলী, চিকিৎসা, খাদ্য আদি সকলোবোৰ সুবিধাৰ বাবে উপ সমিতি সমূহে খৰতকীয়া গতিত কাম কৰি আছে। ইয়াৰ মাজতে দেওবাৰে থানৰ কীৰ্ত্তনঘৰত দুপৰীয়া প্ৰসংগৰ পিছতে বটদ্রা থান পৰিচালনা সমিতিয়ে কাৰ্যকৰী সদস্য সকলৰ উপস্থিতিত দৌলযাত্ৰা মহোৎসৱৰ ৰঙৰ হাটৰ নিবিদা ৩২ লক্ষ টকাত ধাৰ্য কৰে। বটদ্রা থান পৰিচালনা

সমিতিৰ সভাপতি তথা শ্ৰীশ্ৰী শলগুৰি সত্ৰৰ সত্ৰাধিকাৰ যোগেন্দ্ৰ নাৰায়ণ দেৱ মহন্ত, উপ-সভাপতি তথা শ্ৰীশ্ৰী নৰোৱা সত্ৰৰ সত্ৰাধিকাৰ অল্লানজ্যোতি দেৱ গোস্বামী, কাৰ্যকৰী সভাপতি প্ৰভাত কলিতা, সহকাৰী সম্পাদক উপেন কলিতা, সদস্য কল্যাণ কলিতা, বৰিৰাম শইকীয়া দীপুল শইকীয়া, লক্ষী বৰা, হিমেশ্বৰ দাস, হিৰণ্য কলিতা, মানিক বৰা, হিৰন নাথ, বাবুল হাজৰিকাকে প্ৰমুখ্য কৰি বহু কেইগৰাকী কাৰ্যনিৰ্বাহক সদস্যৰ উপস্থিতিত ৰঙৰ হাটৰ নিবিদা দিয়া হয়। উল্লেখ্য যে, পৰম্পৰাগত কাৰ্যসূচী অনুসৰি অহা ১৩ মাৰ্চত গন্ধোৎসৱৰ সন্ধ্যা গোসাঁইক(শ্ৰীকৃষ্ণৰ মূৰ্ত্তিভাগ)গায়ন-বায়ন আৰু ভক্তসৱে গাই-বাই থানৰ ৰভাতলত স্থাপন কৰিব। স্নান কাৰ্য সম্পাদনৰ পাছত গন্ধ তেলেৰে নোৱাই গোসাঁইক নতুন বস্ত্ৰ পিন্ধোৱা হ'ব আৰু গায়ন-বায়নে 'ৰাম ধেমালী' পৰিবেশন কৰিব। ইয়াৰ পিছদিনা অৰ্থাৎ ১৪ মাৰ্চত 'গোসাঁই মূৰত ফাকু দিয়া উৎসৱ'ৰ সন্ধ্যা গোসাঁইক নোৱাই-ধোৱাই আসনত বহুৱাই সুবাসিত ফাকু দিয়া হ'ব আৰু গায়ন-বায়নে 'ন-ধেমালী' পৰিবেশনৰ লগতে ভক্ত-বৈষ্ণৱসকলে ফাকু নিৰ্মালী আৰু পদজল গ্ৰহণ কৰিব। পিছত গোসাঁইক উৰে নিশা ৰভাতলত ৰাখি ৰাজ্যৰ ভিন্ন প্ৰান্তৰ পৰা অহা ভক্ত-বৈষ্ণৱে নাম-কীৰ্ত্তন পৰিবেশন কৰিব। ঠিক সেইদৰে ১৫ মাৰ্চৰ দিনা

গোসাঁই ফুৰোৱা উৎসৱ। সেই দিনা বিয়লি ২ বজাত গায়ন-বায়ন, ভকত-বৈষ্ণৱ আৰু আই-মাতৃ সকলোৱে কৃষ্ণ গোসাঁইক ৰভাতলৰ পৰা উলিয়াই সুসজ্জিত দোলা ৰথত উঠাই দণ্ড, চক্ৰ, ভেকু, কালি, সো-মুখ শংখ্ৰৰ ধ্বনি, আই সকলৰ জাউৰিয়ে জাউৰিয়ে বিয়া নামৰ লগত বৈচিত্ৰময় অসমীয়া জাতীয় জীৱনৰ বৰ্ণিল সমাহাৰেৰে ফাকুৰ গুৰি সিঁচি সিঁচি চোঁৱৰ ধাৰীয়ে চোঁৱৰৰ বা দি দি দৌললৈ যাত্ৰা কৰিব। দৌল মন্দিৰত গোসাঁইক পূজা-অৰ্চনা দি সাত পাক প্ৰদক্ষিণ কৰোৱাৰ পাছত গোসাঁইক বৰদোৱাৰ দুই সত্ৰ ক্ৰমে শ্ৰীশ্ৰী শলগুৰি আৰু শ্ৰীশ্ৰী নৰোৱা সত্ৰত প্ৰদক্ষিণ কৰোৱাৰ লগতে সত্ৰাধিকাৰ, ডেকা সত্ৰাধিকাৰৰ ঘৰত প্ৰবেশ কৰোৱাই পূজা-অৰ্চনা দি শেষত নিশা ৮ বজাত এটা বিশেষ অনুষ্ঠানৰ দ্বাৰা কীৰ্ত্তন ঘৰত প্ৰবেশ কৰোৱা পাছতে দৌল যাত্ৰা মহোৎসৱৰ ধৰ্মীয় কাৰ্যসূচীৰ অন্ত পৰিব। ইফালে, দৌল যাত্ৰা মহোৎসৱৰ লগত সংগতি ৰাখি ১৪, ১৫ আৰু ১৬ মাৰ্চৰ নিশা আকাশী গংগাৰ পাৰৰ প্ৰেক্ষাগৃহত সংস্কৃতিক অনুষ্ঠান অনুষ্ঠিত হ'ব। তিনিও নিশাতে ৰাজ্যৰ বিভিন্ন প্ৰান্তৰ পৰা আমন্ত্ৰিত শিল্পীদলৰ দ্বাৰা ভাওনা, সত্ৰীয়া নৃত্য, লোক নৃত্য, লোক সংগীত, বৰগীত, শাস্ত্ৰীয় নৃত্য, দিহানাম আদি অনুষ্ঠান পৰিবেশন কৰা হ'ব বুলি থান পৰিচালনা সমিতিৰ সাধাৰণ সম্পাদক টিকেঞ্জিৎ দেৱ গোস্বামীয়ে জনাইছে।

ছিপাঝাৰত কৃতী শিক্ষক হিৰণ্য কুমাৰ নাথৰ গ্ৰন্থ উন্মোচন

ই-সংবাদ, ছিপাঝাৰ, ২৪ ফেব্ৰুৱাৰীঃ ছিপাঝাৰ সাহিত্য সভাৰ স্মৃতি ভৱনত অনুষ্ঠিত বাৰ্ষিক অধিবেশনৰ মুকলি সভাত ইয়াৰ বাপুজী বালিকা উচ্চ মাধ্যমিক বিদ্যালয়ৰ ৰাজ্যিক কৃতী শিক্ষক বাঁটাপ্ৰাপ্ত শিক্ষক হিৰণ্য কুমাৰ নাথৰ বিজ্ঞান শিকাৰ আনন্দ নামৰ গ্ৰন্থখন উন্মোচন কৰা হয়। শাখা সভাখনৰ নৱ-নিৰ্বাচিত সভাপতি তথা ছিপাঝাৰ মহাবিদ্যালয়ৰ অধ্যাপক ড° প্ৰসন্ন কুমাৰ নাথৰ সভাপতিত্বত অনুষ্ঠিত মুকলি সভাখনত গ্ৰন্থখন উন্মোচন কৰে দৰং জিলা সাহিত্য সভাৰ সভাপতি তথা দেওমৰনৈ উচ্চতৰ মাধ্যমিক বিদ্যালয়ৰ অৱসৰপ্ৰাপ্ত অধ্যক্ষ

অক্ষয় কুমাৰ নাথে। তেওঁ উন্মোচনী ভাষণত গ্ৰন্থখনে ছাত্ৰ-ছাত্ৰী তথা বিজ্ঞান কৰ্মীসকলক উপকৃত কৰিব বুলি কয়। ছিপাঝাৰ সাহিত্য সভাৰ দ্বাৰা প্ৰকাশিত এই গ্ৰন্থখনত পাঠ ভিত্তিক কেইবাটাও বিজ্ঞানৰ ক্ৰিয়া-কলাপে স্থান পাইছে। উল্লেখ্য যে লেখকগৰাকীৰ এইখন সপ্তমখন প্ৰকাশিত গ্ৰন্থ। ইয়াৰ পূৰ্বে যাদুৰ আঁৰত বিজ্ঞান, দৃষ্টিপাত, হেৰোৱা গোলাপৰ সুবাস, সমীক্ষণ, সময় আৰু সপোন, নতুন আশা নামৰ আন ছখন গ্ৰন্থ ছপাৰূপত প্ৰকাশ পাইছে। শিক্ষকতা বৃত্তিত নিয়োজিত লেখকগৰাকীয়ে বিদ্যালয়ৰ বাহিৰে-ভিতৰে হাতে-কামে বিজ্ঞান শিক্ষা

প্ৰদানত মনোনিৱেশ কৰি আহিছে। তাৰ ফলশ্ৰুতিতে এই গ্ৰন্থখন সংকলন কৰি বিশেষকৈ ছাত্ৰ-ছাত্ৰীসকলক বিজ্ঞান শিক্ষাৰ প্ৰতি উদ্বুদ্ধ কৰিবলৈ কৰা এক আন্তৰিক প্ৰয়াস বুলি অনুভৱ ব্যক্ত কৰে লেখকগৰাকীয়ে। সাংবাদিক ৰঞ্জিত কুমাৰ নাথে আঁতৰধৰা গ্ৰন্থ উন্মোচনী অনুষ্ঠানটিত একেদিনাই শাখা সাহিত্য সভাৰ পত্ৰিকা আৰু অসম চৰকাৰৰ নিয়োগ বিনিময় বিভাগৰ অৱসৰপ্ৰাপ্ত উপ-সঞ্চালক চক্ৰধৰ নাথ ৰচিত সুখৰ সংজ্ঞা বিছাৰি নামৰ আন দুখন গ্ৰন্থও উন্মোচন হয়। অনুষ্ঠানত বিশিষ্ট ব্যক্তিৰ লগতে সাহিত্যপ্ৰেমী ৰাইজ উপস্থিত আছিল।

বৰপেটা জিলাত ছাত্ৰ-ছাত্ৰীৰ বাবে আধাৰ প্ৰক্ৰিয়া অব্যাহত

ই-সংবাদ, বৰপেটাৰোড, ২৪ ফেব্ৰুৱাৰীঃ বৰপেটা জিলাত ছাত্ৰ-ছাত্ৰীৰ বাবে আধাৰ নামভৰ্তি অভিযান অব্যাহত আছে। বৰপেটা জিলাৰ আয়ুক্ত ৰোহন কুমাৰ বা, আই এ এছৰ নেতৃত্বত বৰপেটা জিলা প্ৰশাসনে সকলো যোগ্য ছাত্ৰ-ছাত্ৰীয়ে বিদ্যালয়ত নিজৰ একক চিনাক্তকৰণ নম্বৰ লাভ কৰাটো নিশ্চিত কৰাৰ বাবে প্ৰচেষ্টা তীব্ৰতৰ কৰি তুলিছে। দুটা বয়সৰ শিশুৰ বাবে বায়'মেট্ৰিক আপডেট কৰাটো বাধ্যতামূলক: ৫-৭ বছৰ (প্ৰথম বাধ্যতামূলক আপডেট) আৰু ১৫-১৭ বছৰ (দ্বিতীয় বাধ্যতামূলক আপডেট)। NEET, JEE, আৰু

CUETৰ দৰে প্ৰতিযোগিতামূলক পৰীক্ষাৰ বাবে কেইবাজনো পৰীক্ষাৰ্থীয়ে বায়'মেট্ৰিক আপডেট নকৰাৰ বাবে আবেদন-পত্ৰ জমা দিয়াৰ ক্ষেত্ৰত সমস্যাৰ সন্মুখীন হৈছে, যাৰফলত আধাৰ প্ৰমাণীকৰণৰ সমস্যাৰ সৃষ্টি হৈছে। বৰপেটা জিলাত ২০২৪ চনৰ আগষ্ট মাহৰপৰা বিদ্যালয়সমূহত আধাৰ শিবিৰ আৰম্ভ কৰা হৈছে আৰু এতিয়ালৈকে ১৫৮খন বিদ্যালয়ত আধাৰ নামভৰ্তি আৰু আধাৰ উন্নীতকৰণ সম্পূৰ্ণ হৈছে। ফলত ২১,৪১৩ জন ছাত্ৰ-ছাত্ৰীৰ বাবে আধাৰৰ সবিশেষ আপডেট কৰা হৈছে আৰু ২,২৮৪ জন নতুন ছাত্ৰ-ছাত্ৰীৰ নামভৰ্তি সম্পূৰ্ণ হৈছে।

এতিয়াও পঞ্জীয়ন নকৰা ছাত্ৰ-ছাত্ৰীসকলক সহায় কৰিবলৈ বিশেষ শিবিৰৰ আয়োজন কৰা হৈছে আৰু তেওঁলোকৰ শৈক্ষিক সময়সূচীত ব্যাঘাত নোহোৱাটো নিশ্চিত কৰা হৈছে। দুৰ্গম অঞ্চলৰ ছাত্ৰ-ছাত্ৰীৰ কাষ চাপিবলৈও বৰপেটা জিলা প্ৰশাসনে মোবাইল ইউনিট মোতায়েন কৰিছে। এই প্ৰক্ৰিয়া ক্ষিপ্ৰ কৰিবলৈ অভিভাৱক আৰু বিদ্যালয় কৰ্তৃপক্ষক সহযোগিতা আৰু প্ৰয়োজনীয় নথি-পত্ৰ প্ৰদান কৰিবলৈ আহ্বান জনোৱা হৈছে। বৰপেটা জিলাৰ সকলো যোগ্য ছাত্ৰ-ছাত্ৰীয়ে আধাৰ কাৰ্ড লাভ নকৰালৈকে নামভৰ্তি প্ৰক্ৰিয়া অব্যাহত থাকিব বুলি কৰ্তৃপক্ষই আশ্বাস দিছে।

কামৰূপৰ লক্ষাধিক হিতাধীকাৰীলৈ 'প্রধানমন্ত্রী কৃষক সম্মান নিধি'ৰ ধন হস্তান্তৰ

ই-সংবাদ, উত্তৰ গুৱাহাটী, ২৪ ফেব্ৰুৱাৰীঃ বিহাৰৰ ভাগলপুৰৰ পৰা পোনপটীয়া সম্প্ৰচাৰ প্ৰক্ৰিয়াৰ জৰিয়তে দেশৰ প্ৰধানমন্ত্ৰী নৰেন্দ্ৰ মোদীয়ে 'প্ৰধানমন্ত্ৰী কৃষক সম্মান নিধি' (PM-KISAN) আঁচনিৰ অধীনত যোগ্য হিতাধীকাৰী কৃষকসকললৈ ১৯ নং কিস্তিৰ অনুদান হস্তান্তৰ কৰে। প্ৰধানমন্ত্ৰী নৰেন্দ্ৰ মোদীয়ে প্ৰায় ১১ কোটি হিতাধীকাৰী কৃষকৰ একাউন্টলৈ ২২.৫ হাজাৰ কোটিৰো অধিক টকা পৰোক্ষ লাভা-লাভ হস্তান্তৰ মাধ্যমৰ জৰিয়তে হস্তান্তৰ কৰে। সেই উপলক্ষে কামৰূপ জিলা কৃষি বিভাগৰ উদ্যোগত কামৰূপ জিলাৰ সংহত জিলা আয়ুক্ত কাৰ্যালয়ৰ সভা কক্ষত অনুষ্ঠিত কেন্দ্ৰীয় অনুষ্ঠানৰ পোনপটীয়া সম্প্ৰচাৰৰ অনুষ্ঠানত বিশিষ্ট অতিথি হিচাপে অংশগ্ৰহণ কৰি বিজেপিৰ ৰাজ্যিক সভাপতি তথা দৰং-ওদালগুৰি সমষ্টিৰ

সাংসদ দিলীপ শইকীয়া আৰু গুৱাহাটী সমষ্টিৰ সাংসদ বিজুলী কলিতা মেধিয়ে তেওঁলোকৰ ভাষণত ২০১৪ চনৰ পৰা এতিয়ালৈকে মোদী চৰকাৰে কৃষকৰ বাবে আগবঢ়োৱা পৰোক্ষ লাভা-লাভ হস্তান্তৰ মাধ্যমৰ জৰিয়তে কৃষকসকল উপকৃত হৈছে বুলি কয়। ইয়াৰ উপৰি কৃষি বিজ্ঞান কেন্দ্ৰ, কামৰূপ আৰু জিলাখনৰ ১৩ টা উন্নয়ন খণ্ডত কৃষি উন্নয়ন বিষয়াসকলৰ সহযোগত তথা প্ৰতিটো সামূহিক সেৱা কেন্দ্ৰত প্ৰধানমন্ত্ৰী কৃষক সম্মান নিধিৰ ১৯ নং কিস্তি মুকলি অনুষ্ঠানৰ পোনপটীয়া সম্প্ৰচাৰৰ ব্যৱস্থা কৰা হয় বুলিও কয়। অনুষ্ঠানত জিলা আয়ুক্ত দেৱ প্ৰসাদ মিশ্ৰ, জিলা উন্নয়ন আয়ুক্ত সুশান্ত কুমাৰ দত্ত, জিলা কৃষি বিষয়া স্বপ্নালী বৰুৱা, মহকুমা কৃষি বিষয়া তথা পি এম কিষণৰ নডেল বিষয়া জ্যোতিপ্ৰসাদ দাস, মহকুমা কৃষি

বিষয়াদ্বয় ক্ৰমে গিৰিণ শৰ্মা আৰু মানস প্ৰতিম মহন্ত, জ্যেষ্ঠ কৃষি উন্নয়ন বিষয়া ৰমণী শৰ্মা, কৃষি উন্নয়ন বিষয়াদ্বয় কংকণা মেধি, প্ৰিয়ম্বী শইকীয়া আৰু বিষয়া-কৰ্মচাৰীৰ লগতে শতাধিক কৃষক ৰাইজ উপস্থিত থাকে। উল্লেখ্য যে কামৰূপ জিলাৰ সৰ্বমুঠ ১,১০,৫৭৭ গৰাকী যোগ্য হিতাধীকাৰীক "প্ৰধানমন্ত্ৰী কৃষক সম্মান নিধি"ৰ ১৯ নং কিস্তি পোনপটীয়া সম্প্ৰচাৰ অনুষ্ঠানৰ জৰিয়তে একাউন্টলৈ প্ৰধানমন্ত্ৰীয়ে DBT মাধ্যমৰ ধন হস্তান্তৰ কৰে। উক্ত অনুষ্ঠানৰ লগত সংগতি ৰাখি কামৰূপ জিলাৰ কৃষকসকলৰ উৎপাদিত সামগ্ৰীৰ এখনি প্ৰদৰ্শনীৰো আয়োজন কৰা হয়। তদুপৰি জিলাখনৰ ১০ গৰাকী কৃষকক উক্ত বিশেষ অনুষ্ঠানটোত স্প্ৰেয়াৰ আৰু ২ গৰাকীক কৃষকক প্ৰধানমন্ত্ৰী কৃষি সিঞ্চণ যোজনাৰ সঁজুলি বিতৰণ কৰা হয়।

লাচিত সেনাৰ ঐতিহাসিক খিলঞ্জীয়া অধিকাৰ দিবস

ই-সংবাদ, গুৱাহাটী, ২৪ ফেব্ৰুৱাৰীঃ লাচিত সেনাৰ ঐতিহাসিক খিলঞ্জীয়া অধিকাৰ দিবসৰ উদ্বোধনী অনুষ্ঠান গুৱাহাটীত অনুষ্ঠিত হয়। ঐতিহাসিক লাচিত ঘাটত বৰ্ষজুৰা খিলঞ্জীয়া অধিকাৰ দিবসৰ শুভাৰম্ভণি অনুষ্ঠানত কেন্দ্ৰীয় সেনা ছাউনীৰ কেইবাজনো বিষয়ববীয়াই অংশগ্ৰহণ কৰি আগন্তুক বৰ্ষৰে পৰা সমগ্ৰ অসমত খিলঞ্জীয়া অধিকাৰ প্ৰতিষ্ঠা দিবস পালন

কৰিবলৈ সিদ্ধান্ত লয়। ইয়াণ্ডাবু সন্ধিৰ জৰিয়তে আহোম আৰু অসমীয়াই হেৰুৱা ঐতিহাসিক সাৰ্বভৌমত্ব ৰোমন্থন কৰি অসমৰ সকলো খিলঞ্জীয়াক লাচিত সেনাৰ উদ্যোগত আয়োজন কৰিব বিচৰা খিলঞ্জীয়া অধিকাৰ দিবসত যোগ দিবৰ বাবে সাজু হ'বলৈ অনুষ্ঠানটোৰ জৰিয়তে সেনাধ্যক্ষ অমৰ বৰুৱাই আহ্বান জনায়। ব্ৰহ্মপুত্ৰৰ পাৰত থকা লাচিতৰ প্ৰতিমূৰ্তি সন্মুখত

আয়োজন কৰা অনুষ্ঠানটোৱে অনাগত দিনত অসমবাসীৰ বাবে গঠনমূলক অৱদান আগবঢ়াই যাব বুলি আশাবাদী। লাচিত বৰফুকনক যি কামৰ বাবে অসম তথা বৰ্তমানৰ ভাৰত বৰ্ষই জানিবলৈ পাইছে তাক কামেৰে প্ৰতিফলিত কৰিব লাগিব বুলি তেওঁ কয়। লাচিতৰ নেতৃত্বত গঠন হোৱা খিলঞ্জীয়া সেনাক পুনৰ দেশ ৰক্ষাৰ স্বার্থত গঠন কৰিবলৈ সেনাধ্যক্ষগৰাকীয়ে আহ্বান জনায়।

কেন্দ্ৰীয় চৰকাৰৰ বাজেটৰ সম্পৰ্কে বৈঠালাংছ'ত সংবাদমেল

ই-সংবাদ, বৈঠালাংছ', ২৪ ফেব্ৰুৱাৰীঃ পশ্চিম কাৰ্বি আংলং জিলাৰ ঘিলানীস্থিত অটল বিহাৰী বাজপেয়ী ভৱনত পশ্চিম কাৰ্বি আংলং জিলা বিজেপি সমিতিৰ উদ্যোগত দেওবাৰে বিয়লি ভাগত কেন্দ্ৰীয় চৰকাৰৰ বাজেট ২০২৫-২৬ৰ সম্পৰ্কে এখনি সংবাদমেল অনুষ্ঠিত হয়। এই সংবাদমেলত অংশগ্ৰহণ কৰি পশ্চিম কাৰ্বি আংলং জিলা বিজেপিৰ সভাপতি ৰ'দীপ ৰংহাঙে সংসদত শেহতীয়াকৈ গৃহীত হোৱা বিত্তীয় বাজেট সন্দৰ্ভত সুন্দৰ আৰু সাৱলীলভাৱে মত প্ৰকাশ কৰি কয় যে সমাজৰ বিশেষকৈ মধ্যবিত্ত শ্ৰেণীৰ লোকসকল বহু গুণে উপকৃত হ'ব। এই বাজেটত বিশেষকৈ কৃষি, MSME, বিনিয়োগ আৰু ৰপ্তানি ওপৰত যথেষ্ট গুৰুত্ব প্ৰদান কৰা হৈছে। আনহাতে, বছৰি ১২ লাখ ৭৫ হাজাৰ টকা পৰ্যন্ত আয়ৰ ওপৰত আয়কৰ ৰেহাই প্ৰদান কৰিছে। তদুপৰি, কৃষিৰ ক্ষেত্ৰত কম উৎপাদিত ১০০ খন জিলাক প্ৰদান কৰিবলগীয়া আৰ্থিক সাহায্যত পশ্চিম কাৰ্বি আংলং জিলাকো সামৰি লোৱাৰ কথা পোষকতা কৰে। বিশেষকৈ মাহজাতীয় শস্যৰ



ওপৰত গুৰুত্ব প্ৰদানেৰে বিদেশলৈ ৰপ্তানি কৰাৰ বিষয়টোও গুৰুত্বসহকাৰে উল্লেখ কৰে। তদুপৰি, কিষণ ক্ৰেডিট কাৰ্ড চমুকৈ KCC ঋণ ৫ লাখ টকালৈ বৃদ্ধি পোৱাৰ কথাও সাংবাদিকসকলক জানিবলৈ দিয়ে সভাপতি ৰংহাঙে। উল্লেখ্য যে MSME সকলৰ ঋণ পূৰ্বৰ এক কোটি টকাৰ পৰিৱৰ্তে এতিয়া ৫-১০ কোটি টকালৈ বৃদ্ধি কৰা লগতে এই বাজেটে ৰাইজক যথেষ্ট পৰিমাণে উপকৃত কৰিব বুলি মন্তব্য প্ৰকাশ কৰে। কেন্দ্ৰীয় চৰকাৰৰ এই জনমুখী বাজেটৰ দিশসমূহ ভোটাৰ ৰাইজৰ ওচৰত দাঙি ধৰিবলৈ দলীয় কাৰ্যকৰ্তাসকলক এই সংবাদমেলৰ জৰিয়তে আহ্বান জনায় সভাপতি ৰংহাঙে।

ছিপাৰাৰ সমষ্টিত বনমালী শৰ্মাৰ ব্যাপক কুচকাৱাজ আৰম্ভ

ই-সংবাদ, পশ্চিম দৰং, ২৪ ফেব্ৰুৱাৰীঃ আগন্তুক ৰাজ্যৰ বিধানসভা নিৰ্বাচনলৈ মাজত মাথোঁ আৰু এটা বছৰ। যাৰ বাবে ৰাজনৈতিক দলৰ ভাবী প্ৰাৰ্থীসকলৰ মাজত আৰম্ভ হৈছে ব্যাপক কুচকাৱাজ। ৪৯ নং ছিপাৰাৰ বিধানসভা সমষ্টিটো অন্য দলৰ বিপৰীতে বিজেপি দলৰ বেনাৰত প্ৰতিদ্বন্দ্বিতা কৰিবলৈ ভাবী প্ৰাৰ্থীৰ খদমদম আৰম্ভ হোৱা পৰিলক্ষিত হৈছে। এই ক্ষেত্ৰত সকলোতকৈ আগত আছে বনমালী শৰ্মা নামৰ এগৰাকী জনপ্ৰিয় যুৱক। নিচেই কম বয়সৰ পৰাই বিজেপি দলৰ হৈ জড়িত হৈ অহা বনমালী শৰ্মাই ২০১৯ ৰ লোকসভা আৰু ২০২১ ৰ বিধানসভা নিৰ্বাচনতো বিজেপিৰ বেনাৰত প্ৰতিদ্বন্দ্বিতাৰ মানসেৰে নিজৰ কুচকাৱাজ চলাইছিল যদিও মূৰকত প্ৰতিদ্বন্দ্বিতাৰ পৰা আঁতৰি আহিছিল। কিন্তু এইবাৰ ৰাজ্যৰ বিধানসভা নিৰ্বাচনলৈ এবছৰ বাকী থাকোতেই কঁকালত টঙালি বান্ধি ৰাইজৰ মাজত সোমাই আৰম্ভ কৰিছে নিজৰ কচৰং। যুৱকৰ্মীসকলক লগত লৈ গাঁৱে গাঁৱে আৰম্ভ কৰিছে জনসম্পৰ্ক অভিযান।

অহা ৩০ মাৰ্চত দিনজোৰা কাৰ্যসূচীৰে অনুষ্ঠিত হ'ব অধিবেশন

উত্তৰ গুৱাহাটী সাহিত্য সভাৰ দ্বি-বাৰ্ষিক অধিবেশনৰ প্ৰস্তুতি

ই-সংবাদ, উত্তৰ গুৱাহাটী, ২৪ ফেব্ৰুৱাৰীঃ উত্তৰ গুৱাহাটী সাহিত্য সভা(স্বৰ্ণ শাখা)ৰ এখন গুৰুত্বপূৰ্ণ কাৰ্যনিৰ্বাহক সভা আজি উত্তৰ গুৱাহাটী সাহিত্য সভাৰ কাৰ্যালয়ত অনুষ্ঠিত হৈ যায়। গৰিষ্ঠসংখ্যক কাৰ্যনিৰ্বাহক সদস্যৰ উপস্থিতিত সভাত বহুকেইটা গুৰুত্বপূৰ্ণ প্ৰস্তাৱ সৰ্বসন্মতিক্ৰমে গ্ৰহণ কৰা হয়। আগন্তুক দ্বি-বাৰ্ষিক অধিবেশন অনুষ্ঠিত কৰা সন্দৰ্ভত বিশদভাৱে আলোচনা কৰা হয়। অহা ৩০ মাৰ্চত দিনজোৰা কাৰ্যসূচীৰে উত্তৰ গুৱাহাটীৰ দৌল গোবিন্দ মন্দিৰৰ সভাগৃহত অনুষ্ঠিত হ'বলগীয়া দ্বি-বাৰ্ষিক অধিবেশনত কামৰূপ জিলা সাহিত্য সভাৰ বিষয়ববীয়া সমন্বিতে ৰাজ্যৰ কেইবাগৰাকীও বিশিষ্ট সাহিত্যিকক আমন্ত্ৰণ কৰা হ'ব বুলি উত্তৰ গুৱাহাটী সাহিত্য সভাৰ সম্পাদক কমল বৰাই জানিবলৈ দিছে। ইতিমধ্যে ৫০ গৰাকীৰো অধিক আজীৱন সদস্যভুক্তিৰে 'স্বৰ্ণ শাখা'ৰ স্বীকৃতি লাভ কৰা

শাখাটোই শেহতীয়াভাৱে ১০০ আজীৱন সদস্য অন্তৰ্ভুক্তিৰে 'শতদল শাখা'ৰ স্বীকৃতিও অসম সাহিত্য সভাৰ কেন্দ্ৰীয় সমিতিৰ পৰা লাভ কৰিবলৈ সক্ষম হৈছে। এই 'শতদল শাখা'ৰ স্বীকৃতি পত্ৰখনো অধিবেশনত আনুষ্ঠানিকভাৱে উন্মোচন কৰা হ'ব। সেইদিনা আগবেলা ১০ বজাত সভাৰ পতাকা উত্তোলনেৰে আৰম্ভ হৈ দিনৰ ১১ বজাত বিষয় বাছনি সভাত আগন্তুক দুটা বৰ্ষৰ বাবে এখন নতুন কাৰ্যনিৰ্বাহক সমিতি গঠন কৰা হ'ব আৰু পিছবেলা ২.৩০ বজাত আৰম্ভ হ'বলগীয়া মুকলি সভা উদ্বোধন কৰিব আমন্ত্ৰিত বিশিষ্ট সাহিত্যিকসকলে। মূল কাৰ্যসূচীসমূহৰ সমাপ্ত্যৰ্থে অধিবেশনৰ মুকলি সভাত শিক্ষাবিদ ড০ বস্তি বড়া দত্তৰ এখন প্ৰবন্ধ সংকলন আৰু কবি ৰাজকমল চাংকাকতিৰ এখন কবিতা পুথি উন্মোচন তথা কিছু সাংস্কৃতিক কাৰ্যসূচীও অনুষ্ঠিত কৰা হ'ব বুলি উদ্যোক্তাসকলে জনাইছে।

আগমনি প্ৰেছ ক্লাবৰ সমিতি গঠন

ই-সংবাদ, গোলকগঞ্জ, ২৪ ফেব্ৰুৱাৰীঃ ধুবুৰী জিলাৰ অসম-পশ্চিমবংগ সীমান্তৰ আগমনি পঞ্চায়ত কাৰ্যালয় চৌহদত আজি আগমনি গোলকগঞ্জ প্ৰেছ ক্লাবৰ উপ-সভাপতি নিত্য ৰঞ্জন দাসৰ সভাপতিত্বত এখন সভা অনুষ্ঠিত হয়। ক্লাবৰ সভাপতি লিছানুৰ ইছলাম ব্যক্তিগত কাৰণত সভাপতি পদৰ পৰা পদত্যাগ কৰাত পূৰ্বৰ সমিতিখন কাৰ্যতঃ ভংগ হয়। এই উদ্দেশ্যে আয়োজিত সভাত সৰ্বসন্মতিক্ৰমে শ্যামল চন্দ্ৰ ৰায়ক সভাপতি, ইলিয়াচ বহমান

সৰকাৰক উপ-সভাপতি নিত্য ৰঞ্জন দাসক সম্পাদক, আজিনুৰ হোছেনক কোষাধ্যক্ষ, কাজী ফিৰোজ আলমক প্ৰচাৰ, বিষ্ণু ৰায়ক কাৰ্যালয় সম্পাদক, ফিৰোজ আলম আৰু গোবিন্দ অধিকাৰীক সদস্য হিচাপে লৈ এখন সমিতি গঠন কৰা হয়। আনহাতে, প্ৰদীপ সেন টেক্সট আৰু লিছানুৰ ইছলামক মুখ্য উপদেষ্টা, ইব্ৰাহিম হুছেইন সেখ, নজৰুল ইছলাম, ইছা হক আলী, নুৰুল হক আৰু অনুপ কুমাৰ দাসক সমিতিৰ উপদেষ্টাৰ দায়িত্ব অৰ্পণ কৰা হয়।

মিলনজ্যোতি অন্তৰাগ সংস্থাৰ ১৫ সংখ্যক বাৰ্ষিক প্ৰতিষ্ঠা দিৱস

ই-সংবাদ, বৰপেটাৰোড, ২৪ ফেব্ৰুৱাৰীঃ বৰপেটাৰোডৰ মিলনজ্যোতি অন্তৰাগ সংস্থাৰ ১৫ সংখ্যক বাৰ্ষিক প্ৰতিষ্ঠা দিৱস উপলক্ষে বৰপেটাৰোড এফ আৰ ইউ আৰু ৰাষ্ট্ৰীয় স্বাস্থ্য আৰু মিছনৰ সহযোগত আজি শিমলাগুৰী আঞ্চলিক নামঘৰৰ ওচৰত এক বিনামূলীয়া স্বাস্থ্য পৰীক্ষা শিৱিৰৰ আয়োজন কৰা হয়। প্ৰতিষ্ঠা দিৱসৰ লগত সংগতি ৰাখি প্ৰতি বছৰেই এনে ধৰণৰ সমাজ সেৱামূলক কাম কৰি আহিছে। আজিৰ বিনামূলীয়া স্বাস্থ্য পৰীক্ষা শিৱিৰ অনুষ্ঠানটো সংস্থাৰ সভাপতি দীনেশ চন্দ্ৰ দাস আৰু সম্পাদক ধৰ্মেশ্বৰ শৰ্মাই মুকলি কৰে। মিলনজ্যোতি অন্তৰাগ সংস্থাই আয়োজন কৰা বিনামূলীয়া চিকিৎসা শিৱিৰত বৰপেটাৰোডৰ বিভিন্ন ঠাইৰ কেবা শতাধিক ৰোগীৰ চকু পৰীক্ষা, ছুগাৰ পৰীক্ষা, যক্ষ্মা ৰোগৰ খেঁকাৰ নমুনা সংগ্ৰহ কৰি



বিনামূলীয়াকৈ কৰা হয় স্বাস্থ্য পৰীক্ষা। আনহাতে, চকু পৰীক্ষা কৰি ৰোগীক বিনামূলীয়াকৈ চশমা প্ৰদান কৰা হয়। উক্ত অনুষ্ঠানটো আগবঢ়াই নিয়াৰ ক্ষেত্ৰত বৰপেটাৰোড FRUৰ চিকিৎসকসকল, এছডিএমঅ', বিটিআৰৰ ইএম গৌতম দাস, সমাজ সেৱক বিশ্বেশ্বৰ ৰয়ৰ লগতে ভালেকেইজন বিশিষ্ট ব্যক্তি উপস্থিত থাকে।

ফুলনিত সুৰক্ষিত অসমৰ বাবে বাটৰ নাট

ই-সংবাদ, হাওৰাঘাট, ২৪ ফেব্ৰুৱাৰীঃ কাৰ্বি আংলং জিলাৰ ফুলনি ৰাজহ চক্ৰ বিষয়া কাৰ্যালয়ৰ চৌহদত সোমবাৰে জিলা দুৰ্যোগ ব্যৱস্থাপনা কৰ্তৃপক্ষৰ উদ্যোগত আৰু অসম ৰাজ্যিক দুৰ্যোগ ব্যৱস্থাপনা কৰ্তৃপক্ষৰ সহযোগত সুৰক্ষিত অসমৰ বাবে বাটৰ নাট কাৰ্যসূচী ৰূপায়ণ কৰা হয়। উক্ত বাটৰ নাটৰ জৰিয়তে প্ৰাকৃতিক দুৰ্যোগৰ পৰা নিজকে তাৎক্ষণিকভাৱে সুৰক্ষিত কৰিবৰ বাবে কেনেদৰে সাৱধানতা অৱলম্বন কৰিব পাৰি সেই বিষয়ত এক বাটৰ নাটৰ যোগেদি ৰাইজৰ মাজত সজাগতাৰ সৃষ্টি কৰা হয়। ইপিনে, বাটৰ নাটত অংশগ্ৰহণ কৰে অসমীয়া চলচ্চিত্ৰ জগতৰ জনপ্ৰিয় কৌতুক অভিনেতা ৰাজীৱ ক্ৰাই। তদুপৰি উক্ত সজাগতা সভাত উপস্থিত থাকে ফুলনি ৰাজহ চক্ৰ বিষয়া কাৰ্যালয়ৰ চক্ৰ বিষয়া পিনছং ক্ৰ', জিলা দুৰ্যোগ ব্যৱস্থাপনাৰ জিলা কাৰ্যসূচী বিষয়া স্মিতা চেতিয়া, ফুলনি ৰাজহ চক্ৰৰ ক্ষেত্ৰ বিষয়া দিপু কলিতা, কৌতুক অভিনেতা ৰাজীৱ ক্ৰাইৰ লগতে বহু লোক উপস্থিত থাকে।

ইউপিপিএল দলৰ নেতাক অশিক্ষিত আখ্যা বিজেপি নেতা পাৰ্থ পালৰ

ই-সংবাদ, ২৪ ফেব্ৰুৱাৰীঃ বিজেপিয়ে মিত্ৰতাৰ ধৰ্ম পালন নকৰে বুলি সময়ে সময়ে অভিযোগ উত্থাপন হৈ আহিছে। তাৰ মাজতে বিটিআৰত একেলগে শাসন কৰি থকা বিজেপি আৰু ইউপিপিএল দলৰ মাজত আৰম্ভ হৈছে তীব্ৰ সংঘাত। বিজেপি আৰু ইউপিপিএলৰ দলৰ নেতাৰ মাজত আক্ৰমণ-প্ৰত্যাক্ৰমণৰ মাজতে ইউপিপিএল দলৰ নেতাক অশিক্ষিত আখ্যা দিছে বিজেপি নেতা পাৰ্থ পালে। যাক লৈ তীব্ৰ প্ৰতিক্ৰিয়াৰ সৃষ্টি হৈছে। জানিব পৰা মতে, বিজেপিৰ নেতা তথা বিটিআৰৰ ভাওঁৰাণ্ডিৰ ভিচিডিচিৰ অধ্যক্ষ পাৰ্থ পালে ব্যাপক মইমতালি কৰাৰ অভিযোগ উত্থাপন হৈ আহিছে। অধ্যক্ষ পাৰ্থ পালে তেওঁৰ এলেকাত ইউপিপিএল নেতাক পথৰ কাম কৰিব নিদিয়াৰ অভিযোগ উত্থাপন হৈ আহিছে। তাৰ মাজতে বিটিআৰৰ ভাওঁৰাণ্ডিৰ ভিচিডিচিৰ অধ্যক্ষ পাৰ্থ পালে এইবাৰ বিতৰ্কিত মন্তব্য প্ৰদান কৰিছে। ইউপিপিএল দলৰ নেতাক অশিক্ষিত আখ্যা দিছে। ইউপিপিএলৰ নেতাক অশিক্ষিত আখ্যা দি ইতিকিং কৰিছে পাৰ্থ পালে। যাক লৈ ক্ষোভত ফাটি পৰিছে ইউপিপিএলৰ নেতা-কৰ্মী। পাৰ্থ পালৰ মন্তব্যক উভতি ধৰিছে ইউপিপিএল দলৰ ভাওঁৰাণ্ডিৰ একাংশ নেতাই।

Nucleomed-পেটচিটি স্কেন / PETCT Scan- 970701223

ঘূৰাই দিয়াৰ নিৰ্দেশ সমগ্ৰ শিক্ষা অভিযানৰ সঞ্চালকৰ

যোৰহাটত ইউনিফৰ্মৰ মান পৰীক্ষাৰ বাবদ ধন সংগ্ৰহ

ই-সংবাদ, পশ্চিম যোৰহাট, ২৪ ফেব্ৰুৱাৰীঃ অসম চৰকাৰৰ সমগ্ৰ শিক্ষা অভিযানে চৰকাৰী বিদ্যালয়সমূহত অধ্যয়নৰত প্ৰথমৰ পৰা অষ্টম শ্ৰেণীৰ শিক্ষার্থীসকলক বিনামূলীয়াকৈ যোগান ধৰা ইউনিফৰ্মসমূহৰ মান নিম্ন বুলি অভিভাৱকসকলে অভিযোগ কৰি অহাত চলিত বৰ্ষত বিনামূলীয়াকৈ যোগান ধৰা ইউনিফৰ্মৰ মান পৰীক্ষা কৰি উন্নতমানৰ ইউনিফৰ্ম প্ৰদান কৰিবলৈ চৰকাৰে নিৰ্দেশনা দিয়ে। সেই নিৰ্দেশনাৰ ভিত্তিত প্ৰতিখন বিদ্যালয়ত নিবিদাৰ জৰিয়তে পৰিচালনা সমিতিয়ে ইউনিফৰ্ম যোগানৰ বাবে গ্ৰহণ কৰা ইউনিফৰ্মৰ মান নিৰূপণৰ উদ্দেশ্যে চৰকাৰে পৰীক্ষাগাৰত পৰীক্ষা কৰাৰো ব্যৱস্থা কৰিছিল যদিও এই পৰীক্ষাৰ বাবে প্ৰতিখন শিক্ষানুষ্ঠানে ৩০০ টকাকৈ দিবলগীয়া হোৱাত সৰ্বত্ৰে প্ৰতিক্ৰিয়াৰ সৃষ্টি হৈছিল। সমগ্ৰ শিক্ষা অভিযানৰ সঞ্চালকক একাংশ সাংবাদিকে লিখিতভাৱে এই অভিযোগ দিছিল। সেই অভিযোগৰ ভিত্তিত সমগ্ৰ শিক্ষা

অভিযানৰ সঞ্চালকে বিষয়টো অনুসন্ধান কৰাত যোৰহাটসহ কেবাখনো জিলাত ধন সংগ্ৰহৰ অভিযোগ প্ৰমাণ হয়। সেয়ে সংগৃহীত ধন বিদ্যালয়প্ৰধানসকলক ঘূৰাই দিবলৈ ২২ ফেব্ৰুৱাৰীত সমগ্ৰ শিক্ষা অভিযানৰ মিছন সঞ্চালকে কঠোৰ নিৰ্দেশনা প্ৰেৰণ কৰে। উল্লেখ্য, যোৰহাট জিলাৰ এই বিনামূলীয়া ইউনিফৰ্মৰ মান নিৰূপণৰ বাবে ২৮ খন শিক্ষানুষ্ঠানত পৰীক্ষাগাৰৰ ব্যৱস্থা কৰা হৈছিল। সেই পৰীক্ষাগাৰত মান নিৰূপণৰ বাবে ব্যয়ৰ বাবদ ৩০০ টকাকৈ সংগ্ৰহ কৰিবলৈ বিভাগীয়ভাৱেই নিৰ্দেশনা দিয়া হৈছিল। যোৰহাট শিক্ষাখণ্ডৰ ৩৭ টা ক্লাষ্টাৰৰ এলেকাভুক্ত ২৫৯ খন শিক্ষানুষ্ঠানৰ ভিতৰৰ যিসমূহ শিক্ষানুষ্ঠানৰ পৰা ধন সংগ্ৰহ কৰা হৈছিল সেই ধন সমগ্ৰ শিক্ষা অভিযানৰ সঞ্চালকৰপৰা পোৱা কঠোৰ নিৰ্দেশনাৰ ভিত্তিত আজি যোৰহাট শিক্ষা খণ্ডটোৰ বিষয়াগৰাকীয়ে চি আৰ চি চিসকলক মাতি আনি সংগৃহীত ধন তৎকালে ঘূৰাই দিবলৈ নিৰ্দেশনা দিছে বুলি জানিবলৈ দিছে।



যোৰহাটৰ মেলেঙৰ বীৰ লাচিত বৰফুকন ক্ষেত্ৰত অসম খিলঞ্জীয়া দিৱস উদযাপন, ফটোঃ ই-সংবাদ, টায়ক

পশ্চিম যোৰহাটত প্ৰাক্তন সৈনিক সমাৰোহ সম্পন্ন

ই-সংবাদ, পশ্চিম যোৰহাট, ২৪ ফেব্ৰুৱাৰীঃ পশ্চিম যোৰহাট আঞ্চলিক প্ৰাক্তন সৈনিক সন্থাই আজি সৰ্ব্বমুখ্য বঙ্গ মঞ্চত প্ৰাক্তন সৈনিক সমাৰোহ অনুষ্ঠিত কৰে। আৰ্মি, নেভী, এয়াৰ ফ'ৰ্চৰপৰা অৱসৰ গ্ৰহণ কৰা অঞ্চলটোৰ ২০৯ গৰাকী প্ৰাক্তন সৈনিকৰ উপস্থিতত অনুষ্ঠিত সভাখনত সভাপতিত্ব কৰে সন্থাৰ সভাপতি হৰেন চন্দ্ৰ দাসে। সন্থাৰ সম্পাদক আনন্দ হাজৰিকাই উদ্দেশ্য ব্যাখ্যা কৰা সভাখনত ২০২৪ চনৰ ৩ ফেব্ৰুৱাৰীত ১৬ গৰাকী প্ৰাক্তন সৈনিকৰ উপস্থিতত অনুষ্ঠিত কৰা সভাখনৰ দিনৰপৰা বৰ্তমানলৈকে সন্থাৰ জৰিয়তে কৰা কাম-কাজৰ বৰ্ণনাৰে সম্পাদকীয় প্ৰতিবেদন পাঠ কৰে। কৰ্ণেল, যোৰহাট জিলাৰ সৈনিক কল্যাণ বিষয়া চিৰঞ্জিৎ কোঁৱৰে প্ৰাক্তন সৈনিক, পৰিয়াল, পুত্ৰ-কন্যাসকলৰ বাবে চৰকাৰে আগবঢ়োৱা সা-সুবিধাৰ সম্পৰ্কত ব্যাখ্যা কৰে। প্ৰাক্তন সৈনিকসকলক সকলো

সময়তে নিজৰ মৰ্যাদা, সময়নিষ্ঠা, নিয়মানুৱৰ্তিতা বৰ্তাই ৰাখিবলৈ তেওঁ আহ্বান জনায়। সৈনিক কল্যাণ কাৰ্যালয়ৰে ৰমেন দত্ত, উত্তম শইকীয়াই সভাত বক্তব্য আগবঢ়ায়। স্থানীয় সিদ্ধি দাস বৰুৱা, কণ্ঠীৰাম কৈৱৰ্ত, জীৱেশ্বৰ হাজৰিকা, বগাৰাম দাস, সঞ্জয় বৰা, সোমেশ্বৰ দাস, ৰমেন শইকীয়া, অৰুন্ধতী বৰুৱা, ফুলেশ্বৰী দত্ত বিশিষ্ট অতিথিৰূপে উপস্থিত থকা সভাখনত প্ৰাক্তন সৈনিক ৰেৰ দত্তয়ো বক্তব্য আগবঢ়ায়। পুৱা পতাকা উত্তোলন, স্মৃতি তৰ্পণৰ পাছতে অনুষ্ঠিত মুকলি সভাত পশ্চিম যোৰহাট আঞ্চলিক প্ৰাক্তন সৈনিক সন্থাৰ স্থায়ী কাৰ্যালয় নিৰ্মাণৰ বাবে যোৰহাট পুলিবৰ থানাৰ আশে-পাশে চৰকাৰী ভূমি বিচাৰি জিলা আয়ুক্ত আৰু ৰাজহ চক্ৰ বিষয়াৰ কাৰ্যালয়ত আবেদন কৰা বুলি সম্পাদকে উল্লেখ কৰাৰ লগতে কাৰ্যালয় গৃহ নিৰ্মাণৰ বাবে প্ৰাক্তন সৈনিকসকলৰ সহায়-সহযোগিতা কামনা কৰে।

মেলেঙৰ বীৰ লাচিত বৰফুকন ক্ষেত্ৰত অসম খিলঞ্জীয়া দিৱস উদযাপন

ই-সংবাদ, টায়ক, ২৪ ফেব্ৰুৱাৰীঃ অসমত খিলঞ্জীয়াৰ অতিস্ত ৰক্ষাৰ ক্ষেত্ৰত আপোচবিহীন সংগ্ৰাম চলাই যোৱা অন্যতম সংগঠন বীৰ লাচিত সেনা অসমে ২৪ ফেব্ৰুৱাৰী দিনটো অসম খিলঞ্জীয়া দিৱস হিচাপে ঘোষণা কৰি পুৰাৰেপৰা বিভিন্ন কাৰ্যসূচীৰে উদযাপন কৰে খিলঞ্জীয়া দিৱস। পুৱা পতাকা উত্তোলন, লাচিতৰ প্ৰতিমূৰ্ত্তিত বস্তু প্ৰজ্বলন আদি বিভিন্ন কাৰ্যসূচীৰ শেষত হেংদাং পূজন কাৰ্যসূচী সমাপন কৰি অসমৰ বিভিন্ন প্ৰান্তৰ প্ৰায় ৫০০০ সৈনিকৰ সহযোগত এক শোভাযাত্ৰা বাহিৰ কৰি জয় আই অসম, খিলঞ্জীয়াৰ স্বাৰ্থ সদায় আগত, বীৰ লাচিত সেনাৰ জয় আদি ধ্বনিৰে উত্তাল কৰি তোলে আকাশ-বতাহ। উল্লেখযোগ্য যে অসমত প্ৰতিক্ষেত্ৰতে প্ৰথম খিলঞ্জীয়াই অগ্ৰাধিকাৰ পাব লাগিব বুলি সকলোৱে সংকল্প গ্ৰহণ কৰি ইয়াণ্ডাবু চুক্তিৰ ভিত্তিত অহা '২৬ত অসম খিলঞ্জীয়া দিৱসৰ ২০০ বছৰীয়া জয়ন্তী উদযাপন কৰিব বুলি মত প্ৰকাশ কৰে। লগতে যিসমূহ অশুভ শক্তিয়ে বৰ্তমান ৰাজ্যখনত জাতি-ভেদ তথা জনগোষ্ঠীসমূহৰ মাজত থকা ঐক্যতাক বিনষ্ট কৰিবলৈ উঠি-পৰি লাগিছে আজিৰ উক্ত স্থানৰ পৰাই সকিয়নী প্ৰদান কৰি অনাগত দিনত এনেবোৰ শক্তিৰ বিৰুদ্ধে অধিক সৰব হোৱাৰ সংকল্প লয় বীৰ লাচিত সেনাৰ সৈনিকসকলে। অনুষ্ঠানটোত বিশেষভাৱে উপস্থিত থাকে বীৰ লাচিত সেনাৰ মুখ্য সচিব ৰণু পানীফুকন, মুখ্য প্ৰশাসনিক সচিব শৃংখল চলিহা, কেন্দ্ৰীয় সভাপতি হেমন্ত বড়া।

বৰমাত শোকাৱহ পথ দুৰ্ঘটনাত এজন নিহত, আহত এক

ই-সংবাদ, বৰমা, ২৪ ফেব্ৰুৱাৰীঃ বাস্কাৰ বৰমাত আজি এক ভয়াৱহ পথ দুৰ্ঘটনা সংঘটিত হয়। জানিব পৰা মতে, AS-14-T-0793 নম্বৰৰ তীব্ৰবেগী বাইকখনে নিয়ন্ত্ৰণ হেৰুৱাই ৰাজপথে বাগৰি পৰা ফলত ঘটনাস্থলীতে মৃত্যু হয় বাইক আৰোহী অজয় বড়ো নামৰ এগৰাকী যুৱক। মৃত অজয় বড়ো এগৰাকী ফুটবল খেলুৱৈ আছিল। বাইকখনত থকা আন এগৰাকী যুৱকক সংকটজনক অৱস্থাত গুৱাহাটী চিকিৎসালয়লৈ প্ৰেৰণ কৰে। ঘটনাস্থলীত বৰমা আৰক্ষী উপস্থিত হৈ মৃতদেহটো মৰগোত্তৰ পৰীক্ষাৰ বাবে মুছলপুৰ অসামৰিক চিকিৎসালয়লৈ প্ৰেৰণ কৰাৰ লগতে দুৰ্ঘটনাত পতিত বাইকখন থানালৈ লৈ যায়। ২১ বছৰ বয়সৰ খেলুৱৈগৰাকীৰ মৃত্যুত বাস্কা জিলাত শোকৰ ছাঁ পৰিছে।

মৰিয়নিত সংঘটিত নৃশংস হত্যাকাণ্ড

ই-সংবাদ, মৰিয়নি, ২৪ ফেব্ৰুৱাৰীঃ যোৰহাট জিলাৰ নকছাৰীৰ তিব্বাল চাহ বাগিচাত সংঘটিত হৈছে এক নৃশংস হত্যাকাণ্ড। পিংকু হাতীবৰুৱা নামৰ মানসিকভাৱে বিকাৰগ্ৰস্ত যুৱকজনে ব'ডেৰে মৰিয়নিত হত্যা কৰে সোনটো ঘোটাৰাল নামৰ এজন যুৱকক। পিংকুৰ প্ৰহাৰত মিন্টু ঘোটাৰাল নামৰ আন এজন যুৱক গুৰুতৰভাৱে আহত হয়। ঘটনা অনুসৰি পিংকু হাতীবৰুৱাই হাতত এডাল ৰা'ড লৈ তিব্বাল চাহ বাগিচাৰ লাইনত প্ৰৱেশ কৰি যথেষ্টৰে কেইবাটাও ঘৰৰ দুৱাৰ-খিৰিকী, জেউৰা-জপনা ভাঙি পেলোৱাৰ লগতে বাটত পোৱা যিকোনো লোকলৈ চোঁচা লৈ খেদি ফুৰিছিল। সেই সময়তে প্ৰথমে পিংকু ঘোটাৰালক পিছফালৰপৰা আক্ৰমণ কৰে। লোকজনে মূৰত আঘাত কৰাৰ লগে লগে পিংকু পৰি যায়। ভাতুক বচাবলৈ আগবাঢ়ি যোৱা সোনটো ঘোটাৰালকো পিংকুৱে উপৰ্যুপৰি প্ৰহাৰ কৰে। চিঞৰ-বাখৰ হোৱাত আক্ৰমণকাৰী পিংকু হাতীবৰুৱা ঘটনাস্থলী এৰি পলাই যায়। ঘটনাৰ বাতৰি বিয়পি পৰাৰ লগে লগে কেইবাশ উত্তেজিত জনতাই হত্যাকাৰী পিংকু হাতীবৰুৱাৰ বাসগৃহত আক্ৰমণ চলায়। উত্তেজিত লোকে হাতীবৰুৱাৰ বাসগৃহৰ লগতে প্ৰাংগণত ৰখাই থোৱা বাহন আদিৰো ক্ষতিসাধন কৰে। তদুপৰি কেইবাগৰাকীও মানুহ আৱদ্ধ হৈ থকা অৱস্থাত উত্তেজিত লোকে বাসগৃহটোত অগ্নিসংযোগৰ চেষ্টা কৰে। যথাসময়ত দেবেৰাপাৰ আৰু মৰিয়নি আৰক্ষী উপস্থিত হৈ পৰিস্থিতি নিয়ন্ত্ৰণ কৰে। অঞ্চলটোত বৰ্তমানেও এক চেপা উত্তেজনাই বিৰাজ কৰি আছে।

বালাজানত আজমলৰ বিৰুদ্ধে ৰাইজৰ দলৰ তীব্ৰ প্ৰতিবাদ

ই-সংবাদ, গোলকগঞ্জ, ২৪ ফেব্ৰুৱাৰীঃ এ আই ইউ ডি এফৰ মুৰব্বী তথা প্ৰাক্তন সাংসদ বদৰুদ্দিন আজমলে কালি সংবাদ মাধ্যমৰ সন্মুখত অখিল গগৈৰ পত্নীৰ সন্দৰ্ভত অশোভনীয় মন্তব্য কৰাক কেন্দ্ৰ কৰি ধুবুৰী জিলা ৰাইজৰ দলৰ মাজতো ব্যাপক প্ৰতিক্ৰিয়াৰ সৃষ্টি হৈছে। ৰাইজৰ দলৰ একাংশ সদস্যই আজি বালাজান চাৰিআলিত প্ৰাক্তন সাংসদ বদৰুদ্দিন আজমলৰ জুমুঠি দাহৰ উদ্দেশ্যে মাৰ বান্ধি ওলাই আহে। প্ৰথমে প্ৰতিবাদকাৰীসকলে জুমুঠি হাতত লৈ সমদল উলিয়াই বদৰুদ্দিন আজমল মুৰ্দাবাদ, নাৰীক সন্মান জনাব নোৱাৰা আজমল

গ' বেক, বদৰুদ্দিন আজমলক গ্ৰেপ্তাৰ কৰক আদি স্ল'গানেৰে পৰিৱেশ উত্তাল কৰি তোলে। সমদলকাৰীয়ে বদৰুদ্দিন আজমলৰ জুমুঠি দাহৰ উদ্দেশ্যে আগবাঢ়ি যোৱাত বালাজান আৰক্ষীয়ে বাধা প্ৰদান কৰাৰ লগতে জুমুঠি কাঢ়ি নিয়ে। ইয়াকে লৈ আৰক্ষী আৰু প্ৰতিবাদকাৰীৰ টনা-আঁজোৰাৰ সৃষ্টি হয়। প্ৰাক্তন সাংসদৰ লগতে এটা ৰাজনৈতিক দলৰ মুৰব্বী হৈয়ো তেওঁ গীতাশ্ৰী তামুলীৰ বিৰুদ্ধে কালি অশালীন মন্তব্য কৰা কাৰ্যক প্ৰতিবাদকাৰীয়ে ধিক্কাৰ দিয়ে। এই কাৰ্যক বিৰুদ্ধে কাইলৈ ধুবুৰী জিলা ৰাইজৰ দলে এজাহাৰ দাখিল কৰিব বুলি জানিবলৈ দিয়ে।

বাস্তৱজ্যোতি কোঁৱৰক যুৱ ছাত্ৰ পৰিষদৰ উষ্ম অভিনন্দন

ই-সংবাদ, গেলেকী, ২৪ ফেব্ৰুৱাৰীঃ নাজিৰা চানবছা গাঁও নিৱাসী কৃষক বীৰেন কোঁৱৰ আৰু অনিমা কোঁৱৰৰ কনিষ্ঠ পুত্ৰ বাস্তৱজ্যোতি কোঁৱৰে সদ্যঘোষিত অসম লোকসেৱা আয়োগৰ অন্তৰ্গত শিশু উন্নয়ন প্ৰকল্প বিষয়া পদৰ বাবে অনুষ্ঠিত কৰা পৰীক্ষাত উত্তীৰ্ণ হৈ অঞ্চলটোলৈ গৌৰৱ কঢ়িয়াই আনিছে। আজি অসম জাতীয়তাবাদী যুৱ-ছাত্ৰ পৰিষদৰ নাজিৰা আঞ্চলিক সমিতিৰ টকৌ আলিঙ্গিত কাৰ্যালয়ত বাস্তৱজ্যোতি কোঁৱৰক পৰিষদৰ নাজিৰা আঞ্চলিক সমিতিৰ লগতে নাজিৰাৰ এৰিজন কম্পিউটাৰ প্ৰশিক্ষণ কেন্দ্ৰ, প্ৰণাম ক্ৰটিং চেণ্টাৰৰ তৰফৰপৰা অভিনন্দন জনোৱা হয়। অভিনন্দন অনুষ্ঠানৰ পিছত উপস্থিত ৰাইজৰে হোৱা মত-বিনিময়ত অংশ লৈ বাস্তৱজ্যোতি কোঁৱৰে সকলোকে উদ্দেশ্য কয় যে সকলো

কামতে আমাৰ একাগ্ৰতাৰ লগতে কামক ভাল পাবলৈ ল'ব লাগিব, চেষ্টা কৰি যাব লাগিব, তেতিয়াহে আমি সফল হ'ব পাৰিম। অভিনন্দন অনুষ্ঠানত অসম জাতীয়তাবাদী যুৱ-ছাত্ৰ পৰিষদ, শিৱসাগৰ জিলা সমিতিৰ উপদেষ্টা দেৱজিৎ গগৈ, সাংগঠনিক সম্পাদক ভাস্কৰজ্যোতি মহন্ত, নাজিৰা আঞ্চলিক সমিতিৰ উপ-সভাপতি নিপু বৰগোঁহাই, সাধাৰণ সম্পাদক বিপ্লৱ গগৈ, নাজিৰা কলেজ গোটৰ উপদেষ্টা বিকাশ হাজৰিকা, সভাপতি আফিছা ৰহমান, উপ-সভাপতি ৰঞ্জনা দত্ত, সাধাৰণ সম্পাদক অভিজিৎ কোঁৱৰ, কাৰ্যনিৰ্বাহক সদস্য ৰিচা ঢেকিয়াল ফুকন, ৰূপচানা বেগম, এৰিজন কম্পিউটাৰ প্ৰশিক্ষণ কেন্দ্ৰ সঞ্চালক মিন্টু বৰুৱা, প্ৰণাম ক্ৰটিং চেণ্টাৰৰ পৰিচালক অভিজিৎ বৰুৱাৰ লগতে ছাত্ৰ-ছাত্ৰীসকল উপস্থিত থাকে।

গড়গাঁও মহাবিদ্যালয়ত ব্যৱহাৰিক প্ৰশিক্ষণ কেন্দ্ৰ উদ্বোধন

ই-সংবাদ, শিৱসাগৰ, ২৪ ফেব্ৰুৱাৰীঃ শিৱসাগৰৰ ঐতিহ্যমণ্ডিত গড়গাঁও মহাবিদ্যালয়ত আজি এটি ব্যৱহাৰিক প্ৰশিক্ষণ কেন্দ্ৰ (হেণ্ডছ অন ট্ৰেইনিং চেণ্টাৰ) উদ্বোধন কৰা হয়। কেন্দ্ৰটি উদ্বোধন কৰে গড়গাঁও মহাবিদ্যালয়ৰ অধ্যক্ষ তথা বিশিষ্ট শিক্ষাবিদ, নিবন্ধকাৰ ডঃ সাব্যসাচী মহন্তই। অনুষ্ঠানত উপাধ্যক্ষ দিগন্ত কোঁৱৰ, অভ্যন্তৰীণ মান নিৰূপণ কোষৰ সমন্বয়ক ডঃ সুৰজিৎ শইকীয়া, আমন্ত্ৰিত প্ৰশিক্ষক আৰু সমল ব্যক্তি নিহাৰিকা ফুকন উপস্থিত থাকে। উদ্বোধনী ভাষণত ডঃ মহন্তই এই পদক্ষেপৰ শলাগ লৈ আজিৰ পৃথিৱীত ঔদ্যোগীকৰণৰ গুৰুত্বৰ ওপৰত আলোকপাত কৰে। তেওঁ উল্লেখ কৰে যে এই হেণ্ডছ অন ট্ৰেইনিং চেণ্টাৰটো ছাত্ৰ-ছাত্ৰীৰ বাবে এক শিক্ষণ কেন্দ্ৰ হ'ব আৰু অনাগত দিনত ই দক্ষতা প্ৰশিক্ষণৰ সুযোগ বৃদ্ধিৰ দিশত এক

উল্লেখযোগ্য পদক্ষেপ হিচাপে চিহ্নিত হ'ব। আজি এই কেন্দ্ৰৰ জৰিয়তে গড়গাঁও মহাবিদ্যালয়ৰ প্ৰতিষ্ঠানিক উদ্ভাৱন কোষৰ তত্ত্বাৱধানত কুকিজ নিৰ্মাণৰ এদিনীয়া কৰ্মশালাৰ আয়োজন কৰা হয়। প্ৰশিক্ষক নিহাৰিকা ফুকনে মহাবিদ্যালয়খনৰ প্ৰায় ২০ গৰাকী ছাত্ৰ-ছাত্ৰীক পেকেজিঙৰ লগতে ৬ টা ভিন্ন প্ৰকাৰৰ কুকিজ প্ৰস্তুত কৰিবলৈ প্ৰশিক্ষণ দিয়ে। কৰ্মশালাখনত মহাবিদ্যালয়খনৰ বিভিন্ন বিভাগৰ বহু অধ্যাপকে অংশগ্ৰহণ কৰে। অনুষ্ঠানৰ আঁতৰে মহাবিদ্যালয়খনৰ গণিত বিভাগৰ বিভাগীয় প্ৰধান ডঃ কবিতা ফুকনে। কৰ্মশালাখনক সফল কৰি তোলাৰ বাবে ডঃ ফুকনে সকলোকে ধন্যবাদ জ্ঞাপন কৰে। নিৱনুৱা সমস্যাই ভয়াৱহ ৰূপ ধাৰণ কৰা ৰাজ্যখনত এই সমস্যা সমাধানৰ ক্ষেত্ৰত ব্যৱহাৰিক প্ৰশিক্ষণ কেন্দ্ৰই যোগাত্মক ফল প্ৰদান কৰিব বুলি আশা কৰা হৈছে।

তিতাবৰত বিলগাঁৱত দুৰ্ঘটনাত ২০ জন আহত

ই-সংবাদ, তিতাবৰ, ২৪ ফেব্ৰুৱাৰীঃ তিতাবৰৰ ধোদৰ আলিৰ বিলগাঁও এলেকাত আজি এক ভয়ংকৰ পথ দুৰ্ঘটনা সংঘটিত হয়। তিতাবৰৰপৰা গোলাঘাট দিশে গৈ থকা এখন চিটি ৰাইড বাছ আৰু জেচিবিৰ মুখামুখি সংঘৰ্ষ হয়। বাছখন গৈ থকা অৱস্থাতে তীব্ৰ বেগত অহা জেচিবিখনে বাছখনক খুন্দিয়াই পথৰ কাষত বগৰাই দিয়ে বুলি জানিব পৰা গৈছে। দুৰ্ঘটনাটোত বাছখনত থকা শিশু, পুৰুষ-মহিলাসহ ২০ গৰাকীৰো অধিক আহত হয়। যাত্ৰীবাহী চিটি ৰাইড বাছখনৰ নম্বৰ এএছ ০৩-এচি ০৩৬৭। আনহাতে জেচিবিখনৰ নম্বৰ এআৰ ০১-জে-৯৫১৭। বাছখনৰ চালক মুজিদ আহমেদৰ অৱস্থা সংকটজনক বুলি জানিব পৰা গৈছে। ঘটনাস্থলীত ততাতৈয়াকৈ এম্বুলেন্স উপস্থিত হৈ আহত লোকসকলক তিতাবৰ অসামৰিক চিটিংসালয়লৈ লৈ যায়।

বাঘমাৰাত অসম গণ পৰিষদৰ চেঙা বিধান পৰিষদৰ কৰ্মীসভা সম্পন্ন

ই-সংবাদ, শিমলীতোলা, ২৪ ফেব্ৰুৱাৰীঃ বৰপেটা জিলাৰ বাঘমাৰা চৰত ২৩ নং চেঙা বিধান পৰিষদ (দক্ষিণ অংশ)ৰ উদ্যোগত অসম গণ পৰিষদ দলৰ কালি দিনৰ ২ বজাত এখন বিশাল কৰ্মীসভা অনুষ্ঠিত হৈ যায়। অসম গণ পৰিষদ দলৰ চেঙা সমষ্টিৰ চৰাঞ্চলত নিজৰ সাংগঠনিক ভেঁটি মজবুত কৰাৰ লক্ষ্যৰে আয়োজন কৰা কৰ্মীসভাত চেঙা বিধান পৰিষদৰ সভাপতি তমিজ উদ্দিন আহমেদৰ সভাপতিত্বত অনুষ্ঠিত সভাত উদ্দেশ্য ব্যাখ্যা কৰে চেঙা বিধান পৰিষদৰ সাধাৰণ সম্পাদক শ্বেখ বহিজুদ্দিন আহমেদ। সভাত অগপ দলৰ বৰপেটা জিলা সমিতি সভাপতি গুনীন্দ্র নাথ দাস, অগপ দলৰ কেন্দ্ৰীয় সাধাৰণ সম্পাদক, ধৰ্মেশ্বৰ বয়, অগপ দলৰ যুৱ পৰিষদৰ সম্পাদক ৰফিকুল ইছলাম, চেঙা বিধান পৰিষদ অগপৰ কেন্দ্ৰীয় সম্পাদক তথা পৰ্যবেক্ষক প্ৰিঞ্চ ফাইজুৰ ৰহমানকে ধৰি বৰপেটা জিলাৰ লগতে চেঙা সমষ্টিৰ বিভিন্ন

পৰ্যায়ৰ নেতা-কৰ্মীসকল সভাত উপস্থিত থাকি কৰ্মীসকলৰ উদ্দেশ্য দিয়া ভাষণত কয় যে অসম চৰকাৰৰ মিত্ৰ দল অসম গণ পৰিষদ দলৰ প্ৰচেষ্টাত অসমৰ বিভিন্ন অঞ্চলৰ লগতে চেঙা সমষ্টিৰ প্ৰায়বোৰ গাওঁ পঞ্চায়তত উন্নয়নমূলক আঁচনিৰ জৰিয়তে সাধাৰণ জনতাক উপকৃত কৰা হৈছে। দলে লগতে কয় যে ভাৰত স্বাধীনৰ পিছৰেপৰাই সংখ্যালঘু ৰাইজক বিভিন্ন ৰাজনৈতিক দলসমূহে বিশেষকৈ কংগ্ৰেছ দলে কেৱল নিজৰ স্বার্থসিদ্ধিৰ বাবে ৰাজনৈতিক হাথিয়াৰ হিচাপে ব্যৱহাৰ কৰি আহিছে যাৰফলত সংখ্যালঘু ৰাইজে পলমকৈ হ'লেও অসম গণ পৰিষদ দললৈ স্বতঃস্ফূৰ্তভাৱে উলাই আহিছে। অসম গণ পৰিষদ দল ধৰ্মনিৰপেক্ষ এটা আঞ্চলিক ৰাজনৈতিক দল। অসমৰ বিভিন্ন জাতি-জনগোষ্ঠীৰ মানুহৰ বাবে অসম গণ পৰিষদ দলে সদায় সমউন্নয়নৰ বাবে কাম কৰি আহিছে। ইমানদিনে চেঙা সমষ্টিত চৰকাৰী

পক্ষৰ নিৰ্বাচিত প্ৰতিনিধি নথকাৰ বাবে চেঙা সমষ্টিৰ বিভিন্ন চৰাঞ্চলৰ গৰাহখহনীয়া, জলজলী নদীৰ ওপৰত দলং ইত্যাদি মূল সমস্যাৰ কোনো সমাধান হোৱা নাই। গতিকে এনেবোৰ সমস্যা সমাধান কৰিবলৈ হ'লে চৰকাৰৰ অংশীদাৰ ৰাজনৈতিক দল অসম গণ পৰিষদ দলৰ প্ৰাৰ্থী নিৰ্বাচিত কৰিব পাৰিলেহে প্ৰত্যক্ষ যোগাযোগৰ জৰিয়তে সমাধান কৰা সহজ হ'ব বুলি দলে মতপোষণ কৰে। চেঙা সমষ্টিত ইমানদিনে কেৱল ধৰ্মীয় মেৰুপৰণৰ ৰাজনীতি কৰি কংগ্ৰেছ দলে সংখ্যালঘু ভোটাৰক মাত্ৰ ভোটবেংক হিচাপে ব্যৱহাৰ কৰি আহিছে বুলি ভয়ংকৰ অভিযোগ উত্থাপন কৰি কয় যে চেঙা সমষ্টিৰ সৰ্বাংশীয়া উন্নয়নৰ বাবে অসম গণ পৰিষদ দলৰ ওপৰত আস্থা আৰু বিশ্বাস ৰাখি আগন্তুক পঞ্চায়ত নিৰ্বাচনত আৰু ২০২৬ৰ বিধানসভা নিৰ্বাচনত অসম গণ পৰিষদৰ প্ৰাৰ্থীক জয়যুক্ত কৰিবলৈ আহ্বান জনায় দলৰ নেতৃবৰ্গই।

ধুপালপাৰা-আনন্দপুৰ পথৰ দুৰৱস্থা

ই-সংবাদ, ভৱানীপুৰ, ২৪ ফেব্ৰুৱাৰীঃ নিৰ্মাণৰ মাথোঁ দুবছৰৰ ভিতৰতে বিধ্বস্ত হৈ পৰিছে ধুপালপাৰা-আনন্দপুৰ সংযোগী পথছোৱাৰ সোঁমাজতে নিৰ্মিত পানী নিষ্কাশন ব্যৱস্থা। সৰুপেটাৰ সমীপৰ আৰু বৰ্তমান পাকা-বেতবাৰী সমষ্টিৰ অন্তৰ্গত পথছোৱা পাঁচবছৰ আগেয়ে ব্লক টেপিং পদ্ধতিৰে নিৰ্মাণ কাৰ্য সম্পূৰ্ণ কৰাৰ উপৰিও পথছোৱাৰ সোঁমাজেৰে উত্তৰৰ পৰা দক্ষিণ দিশলৈ পানী নিষ্কাশনৰ সুবিধাৰ্থে এটা ব্ৰীজ কেনেল স্থাপন কৰা হৈছিল যদিও পথছোৱাৰ নিৰ্মাণ সম্পূৰ্ণ হোৱাৰ দুবছৰ পিছতে পল্লা আৰু পছমাৰা নৈৰ বানে ব্ৰীজ কেনেলখন

সম্পূৰ্ণৰূপে ছিন্ন-ভিন্ন কৰি পেলোৱা পৰিলক্ষিত হৈছে। অঞ্চলটোৰ ৰাইজে বাৰিষাকালি ব্লক টেপিং পথছোৱা সম্পূৰ্ণৰূপে পানীত বুৰ যোৱাৰ কথাও জানিবলৈ দিছে। বিধিসম্মত আৰু ওখকৈ নিৰ্মাণ নোহোৱাত সংশ্লিষ্ট পথছোৱাৰ ঠায়ে ঠায়ে ব্লকসমূহ এৰাই যোৱাও দেখা গৈছে। আধৰুৱাকৈ নিৰ্মাণ কৰাৰ ফলত সংশ্লিষ্ট ব্ৰীজ কেনেলখনৰ ওপৰৰ মাটি তললৈ বহি যোৱাৰ লগতে দুয়োখন গাৰ্ড ৱালৰ কাষতে ভয়ংকৰ খহনীয়াৰ সৃষ্টি হৈছে। আনহাতে, প্ৰচণ্ড বানে খহাই নিয়া ব্ৰীজ কেনেলৰ ভগ্ন পকী অংশসমূহ পথৰ কাষৰ খাৱৈত পৰি থকা দৃশ্যমান হৈছে।



বিধ্বস্ত ধুপালপাৰা-আনন্দপুৰ পথটো

তিনিগৰাকী উদীয়মান উদ্যোগী আৰু আদৰ্শ কৃষকক সম্বৰ্ণনা

মৰিগাঁৱত পৰাগ কুমাৰ দাসৰ জন্মদিৱস পালন

ই-সংবাদ, মৰিগাঁও, ২৪ ফেব্ৰুৱাৰীঃ সাহসী সাংবাদিক তথা নতুন অসম গঢ়াৰ চিন্তানায়ক পৰাগ কুমাৰ দাসৰ ৬৪ সংখ্যক জন্ম দিৱসটো আজি পৰাগ-স্মৰণ অনুষ্ঠান হিচাপে উদযাপন কৰে পৰাগ কুমাৰ দাস সোঁৱৰণী জাতীয় শিক্ষাকেন্দ্ৰই। এই উপলক্ষে মৰিগাঁও পৰাগ নিকেতনত অনুষ্ঠিত হয় এখন সম্বৰ্ণনা সভা। সাহসী সাংবাদিকগৰাকীৰ প্ৰতিকৃতিৰ সন্মুখত বস্তি প্ৰজ্বলন আৰু পুষ্পাঞ্জলি অৰ্পণে কাৰ্যসূচী শুভাৰম্ভ কৰে মৰিগাঁও জিলা সাহিত্য সভাৰ প্ৰাক্তন সভাপতি মহেন্দ্ৰ শইকীয়াই। পৰাগ কুমাৰ দাস সোঁৱৰণী জাতীয় শিক্ষাকেন্দ্ৰৰ কাৰ্যকৰী সভাপতি বিৰিঞ্চি কুমাৰ শৰ্মাৰ

সভাপতিত্বত যুটীয়া সম্পাদক জিতুমনি নাথে আঁতৰা আৰু সাধাৰণ সম্পাদক বুৰুমণি গোস্বামীয়ে আদৰ্শ ভাষণ প্ৰদান কৰা সভাখনত পথৰ আমাৰ, বজাৰ আমাৰ নীতিক সদায়ে উদগনি জনোৱা অসমৰ স্বতন্ত্ৰ জাতীয় অৰ্থনীতিৰ প্ৰৱক্তাগৰাকী আদৰ্শ সৈতে সংগতি ৰাখি সভাত মহিলা উদ্যোগী মমী নাথ, আদৰ্শ কৃষক দেৱ বৰদলৈৰ লগতে যুৱ উদ্যোগী অৰূপ কুমাৰ নাথক সম্বৰ্ণনা জনোৱা হয়। সভাত আপোচহীন সাহসী সাংবাদিকগৰাকীৰ নিভাঁজ অসমপ্ৰেম আৰু বৰ্ণিল বৰ্ণাঢ্য প্ৰতিভাৰ ওপৰত আলোকপাত কৰি বক্তব্য আগবঢ়াই প্ৰাক্তন বিধায়ক তথা বিশিষ্ট কবি হৰেন্দ্ৰ বৰা, জ্যেষ্ঠ

নাগৰিক সভাৰ সভাপতি মহেন্দ্ৰ নাথ হাজৰিকা, মৰিগাঁও শাখা সাহিত্য সভাৰ সভানেত্ৰী পোনা দেৱী মহন্ত, সাহিত্য কৰ্মী ৰীণাৰানী শইকীয়া আৰু কৃষক নেতা তুলসী ডেকাই। মৰিগাঁও জিলা আক্ৰাছৰ সভাপতি পৰেশ ডেকা, জাতীয়তাবাদী যুৱ-ছাত্ৰ পৰিষদৰ জিলা সমিতিৰ সভাপতি মিৰ্জা আৰিফ আলম, অসম জাতীয় পৰিষদৰ সম্পাদক জয়ন্ত ডেকা, শ্বহীদ নিৰ্যাতিত পৰিয়ালৰ সমন্বয়ৰক্ষী পৰিষদৰ সভাপতি ৰাজেন ডেকা, বিহুতলী উন্নয়ন সমিতিৰ সম্পাদক ৰোহিণী হাজৰিকা, মৰিগাঁও সত্ৰ মহাসভাৰ সম্পাদক বিমল বৰকাকতিকে প্ৰমুখ্যে কৰি বহু কেইজন গণ্য-মান্য নাগৰিকে অংশগ্ৰহণ কৰে।

নগাঁৱত ক্রীড়া সংস্থাৰ আন্তঃক্লাব ক্রিকেট লীগ

ই-সংবাদ ক্রীড়া সেৱা, নগাঁও, ২৪ ফেব্ৰুৱাৰীঃ নগাঁও ক্রীড়া সংস্থাৰ উদ্যোগত নুৰুল আমিন ষ্টেডিয়ামত আজিৰে পৰা চলিত বৰ্ষৰ সহজানন্দ ওজা সোঁৱৰণী আন্তঃক্লাব ক্রিকেট লীগ (ক্লাষ্টাৰ-২) আৰম্ভ হৈছে। মুঠ ৮টা ক্লাবৰ যোগদানে আয়োজিত এই লীগৰ আজিৰ উদ্বোধনী খেলত ভাইকিংছ ক্লাবে নগাঁও ইলাইট ক্লাবক ২৮ ৰাণত হৰুৱাই সম্পূৰ্ণ পইন্ট অৰ্জন কৰিছে। আজিৰ খেলখনত ভাইকিংছ ক্লাবে পোনতে বেট ধৰি নাজিৰ হুছেইনৰ-৩১, জাগতুৰ-২৫ আৰু ৰজত বৰদলৈৰ-১৪ ৰাণৰ উল্লেখনীয় বৰঙনিৰে ১৭.৩ অভাৱত সকলোকেইটা উইকেটৰ বিনিময়ত ১১০ ৰাণ সংগ্ৰহ কৰে। বলিঙত নগাঁও ইলাইট ক্লাবৰহে মানিক হকে তিনিটা উইকেট দখল কৰে। প্ৰত্যুত্তৰত নগাঁও ইলাইট ক্লাবে বেট ধৰি বিপক্ষৰ খেলুৱৈৰ বিধবংসী বলিঙৰ প্ৰকোপত ১৪ অভাৱতে আটাইকেইটা উইকেট হেৰুৱাই ৮২ ৰাণহে সংগ্ৰহ কৰে। বলিঙত ভাইকিংছ ক্লাবৰহে পাৰ্থ বৰুৱাই পাঁচটা, কাজল দত্তই তিনিটা উইকেট পায়। এই লীগ আজি পুৱা নগাঁও ক্রীড়া সংস্থাৰ উপ সভাপতি প্ৰদীপ কুমাৰ হাজৰিকাই আনুষ্ঠানিকভাৱে উদ্বোধন কৰে। ক্রীড়া সংগঠক মুনাল কুমাৰ হাজৰিকাই আঁত ধৰা শুভাৰম্ভণি অনুষ্ঠানত নগাঁও ক্রীড়া সংস্থাৰ বিষয়ববীয়া অসীম কুমাৰ ভাৱাল, উজ্জল বৰুৱা, অমিতাভ বৰা, দেৱজিৎ দাস, দিগন্ত বৰা, ৰজত বৰদলৈ আৰু নিৰুপম মজুমদাৰ আদি উপস্থিত থাকে। খেলখনত ছাব্বিৰ আহমেদ আৰু মহম্মদ জেহিৰুল ইছলাম আম্পায়াৰৰূপে আছিল।

নলবাৰীত দিবা-নৈশ ক্রিকেট প্ৰতিযোগিতা

ই-সংবাদ, নলবাৰী, ২৪ ফেব্ৰুৱাৰীঃ পয়লা লাচিত সংঘৰ সৌজন্যত অহা ৮ আৰু ৯ মাৰ্চত পয়লা (এএচইবি চক)ত দ্বাদশ বাৰ্ষিক প্ৰাইজমানি দিবা-নৈশ টেনিচ বল ক্রিকেট প্ৰতিযোগিতাৰ আয়োজন কৰা হৈছে। প্ৰথম পুৰস্কাৰ ৫০,০০১ টকা আৰু দ্বিতীয় পুৰস্কাৰ ২৫,০০১ টকা আৰু ট্ৰফী ধাৰ্য কৰা হৈছে। দ্বিতীয় পৰ্যায়ৰ খেলসমূহ ৰবিবাৰে পুৱা দহ বজাৰ পৰা আৰম্ভ হ'ব। ইচ্ছুক প্ৰতিযোগী দলক অহা ২ মাৰ্চৰ আগতে ভৰ্তি মাচুল ২৫০১ টকা সহ ৭০০২৭৯৭৪২৮, ৮৭২৩০৮২০১৬ মোবাইল নম্বৰত যোগাযোগ কৰিবলৈ আহ্বান জনোৱা হৈছে।



ডব্লিউপিএলত বতাহতকৈও বেগেৰে প্ৰতিপক্ষ আৰুচিবিৰ কণিকা আহজাক ষ্টাম্পড আউট ইউপি ৰাৰিয়ৰ্ছৰ উমা চেত্ৰীৰ

চেম্পিয়নছ ট্ৰফীৰ আয়োজক পাকিস্তানৰ সন্মুখত অন্য এক বিপদ

খেল চাবলৈ অহা বিদেশী নাগৰিকক অপহৰণৰ পৰিকল্পনা ৰচিছে উগ্ৰপন্থীয়ে

ইছলামাবাদ, ২৪ ফেব্ৰুৱাৰীঃ চেম্পিয়নছ ট্ৰফীৰ সময়ত পাকিস্তানত বিদেশী নাগৰিকক অপহৰণ কৰাৰ পৰিকল্পনা কৰিছে উগ্ৰপন্থীয়ে। এনে চাঞ্চল্যকৰ তথ্য দেশৰ চোৰাংচোৱা বিভাগৰ দৃষ্টিগোচৰ হৈছে। সূত্ৰ অনুসৰি এই ষড়যন্ত্ৰৰ আঁৰত আছে ইছলামিক ষ্টেট খোৰাছান প্ৰভিন্সৰ উগ্ৰপন্থী সংগঠন। পৰিস্থিতিৰ সৈতে মোকাবিলা কৰিবলৈ সমগ্ৰ পাকিস্তানত কঠোৰ নিৰাপত্তা ব্যৱস্থা গ্ৰহণ কৰা হৈছে। ২৯ বছৰৰ মূৰত পাকিস্তানত অনুষ্ঠিত হৈছে এখন আই চি চি টুৰ্ণামেণ্ট। যদিও ভাৰতে অংশগ্ৰহণ কৰা নাই, তথাপিও তাত অষ্ট্ৰেলিয়া, নিউজিলেণ্ড, দক্ষিণ আফ্ৰিকা, ইংলেণ্ড, বাংলাদেশ, আফগানিস্তানকে ধৰি ছটা দলে খেলি আছে। বিদেশী অনুৰাগীয়েও খেল চাই বিপদৰ সন্মুখীন হ'ব পাৰে। চোৰাংচোৱাৰ খবৰ অনুসৰি লাহোৰ, কৰাচী আৰু ৰাৱালপিন্ডিৰ বাহিৰৰ কিছু নিৰ্জন অঞ্চলত উগ্ৰপন্থীয়ে ভাড়াঘৰ লৈছে, য'ত চিচিটিভি

কেমেৰাৰ চাৰ্ভিলেপ অতি কম। অপহৃতসকলক তাত লুকুৱাই ৰখাৰ পৰিকল্পনা কৰিছে উগ্ৰপন্থীয়ে। আশংকা কৰা অনুসৰি, এই চক্ৰান্ত অপহৰণৰ জৰিয়তে মুক্তিপণ সংগ্ৰহৰ লক্ষ্যৰে ৰচনা কৰা হৈছে। এই প্ৰতিবেদন পোহৰলৈ অহাৰ লগে লগে সমগ্ৰ দেশতে নিৰাপত্তা কটকটীয়া কৰা হৈছে। কেৱল ষ্টেডিয়াম আৰু ক্রিকেটাৰ হোটেলতেই নহয়, য'তেই বিদেশী নাগৰিক উপস্থিত থাকে তাতেই বিশেষ চোৰাংচোৱাগিৰি কৰা হৈছে। দৰ্শকসকলক যাত্ৰাৰ সময়ত নিৰাপত্তাৰক্ষীৰ অধীনত ৰখা হ'ব আৰু অপ্ৰয়োজনীয় গতিবিধিৰ পৰা আঁতৰি থাকিবলৈ পৰামৰ্শ দিয়া হৈছে। এই তথ্য কেৱল পাকিস্তানেই নহয় আফগান চোৰাংচোৱা সংস্থাইও নিশ্চিত কৰিছে। সমগ্ৰ বিষয়টো তেওঁলোকে পাকিস্তান চৰকাৰক অৱগত কৰিছে। ফলত সমগ্ৰ প্ৰতিযোগিতাখনতে যাতে কোনো ধৰণৰ অপ্ৰীতিকৰ ঘটনা সংঘটিত নহয় তাৰ বাবে চোৰাংচোৱাগিৰি বৃদ্ধি কৰা হৈছে।

ALLEN EDUCARE

HOUSE NO.: 4, GUWAHATI COLLEGE ROAD,
JYOTINAGAR (NEAR PUB GUWAHATI HIGH SCHOOL)

COMPUTER & MONTESSORY TEACHER TRAINING COURSE

COMPUTER

- BCA
- DCA
- PGDCA
- DTP
- ADCA

CONTACT US
+91 78965-45243

MONTESSORY TEACHER TRAINING COURSE

- LESSON PLANS
- PRESENTATION CLASS
- INTERVIEW SESSION
- MOTOR SKILL DEVELOPMENT
- HOW TO CREATE PROFESSIONAL BIO DATA

ADMISSION GOING ON

PLACEMENT
100%
GUARANTEE